

సుందోషసుంధుల వధ

చిలకమర్తి లక్ష్మీనరసింహం



సుందోపసుందుల వధ

అను

తిలోత్తమ

గ్రంథకర్త

చిలకమర్తి లక్ష్మీ నరసింహం



శ్రీనివాసో విజయతే

ప్రచురణ

కార్యనిర్వహణాధికారి

తిరుమల తిరుపతి దేవస్థానములు, తిరుపతి.

2007

SUNDOPA SUNDULA VADHA

alias

THILOTTAMA

**(The Story of Sundopasundula Vadha -
a Telugu Play in Five Acts.)**

By

Chilakamarthi Lakshmi Narasimham

T.T.D. Religious Publications Series No:701

© All Rights Reserved

First Edition : **2007**

Copies: 1000

Published by:

K.V. Ramanachary, I.A.S.

Executive Officer

Tirumala Tirupati Devasthanams

Tirupati - 517 501

DTP by

M/S SAR Infotec (P) Ltd.

15-3-200, G.N. Mada Street,

Tirupati- 517501.

Printed at

Tirumala Tirupati Devasthanams Press,

Tirupati.

ముందుమాట

చదువు సంపత్తి ఒకేచోట చేరవు అన్నట్లు భుజబలము బుద్ధిబలము ఒకచోట చేరవట. రాక్షసుల విషయంలో ఇదే జరిగింది. బుద్ధి బలమున్న అసూయతో అహంకారంతో తులతూగేవాళ్ళకు ఇక మంచి చెడ్డల ఆలోచన ఏముంటుంది? దాంతో పాటు కాంతా కనకాల మీది వ్యామోహం, ఇక అధః పతనము అరచేతిలో ఉసిరికాయే అనడంలో సందేహం లేదు. ఇక్కడ సుందోపసుందుల విషయంలో ఇదే చెల్లింది. ఇది ఎంతో సహజమే అయినా ఇందులో మరియొక విచిత్రం జరిగింది. నాయకోపనాయకులు సుందోప సుందులు సరి. వీరే పరస్పరం నాయక ప్రతినాయకులు. ఉపనాయకుడే ప్రతినాయకుడు. కారణం ఒక దేవవేశ్యను కోరి మాత్రమే. అందునా వీరువురు అన్నదమ్ములు కూడా. ఈ మహా విచిత్రమయిన సన్నివేశమే తిలోత్తమ సుందోపసుందులను సంహరించుట.

చిలకమర్తి వారు సుప్రసిద్ధ నాటకరచయిత. వీరోచిత కథా భాగములను గ్రహించి దుర్మార్గుల దుష్ప్రవర్తనా రీతులను కన్నులకు కట్టిపట్లు నాటకరూపమున ప్రదిర్పించినారు. ఎంతటి దేవతాదాయాదులైనా బుద్ధిమాలి ఒక స్త్రీ విషయంగా అన్నదమ్ముల మరణాంతవైరం బుద్ధిమంతులకు తగనిపని. పశుస్వభావముకన్న వింతయేమియులేదు.

అట్టి నీతిని గూర్చి సులభంగా తెలియజెప్పే ఈ కథాభాగాన్ని ధార్మిక గ్రంథ ప్రచురణ విభాగమున గ్రహించి తిరుమల తిరుపతి దేవస్థానం ముద్రించడం జరిగింది. పాఠకులు ఆదరించగలరు.

కార్యనిర్వహణాధికారి

తిరుమల తిరుపతి దేవస్థానములు, తిరుపతి.

ఇందలి పాత్రలు

పురుషులు

మహేంద్రుడు - స్వర్గాధిపతి

బృహస్పతి -- దేవగురువు

దేవభూతి - అమరచారుడు

విశ్వకర్మ - దేవశిల్పి

సుందుడు - దానవేంద్రుడు

ఉపసుందుడు - సుందుని సోదరుడు

శంబరుడు - సుందుని మంత్రి

జంబుకుడు - సుందుని విదూషకుడు

శౌనకుడు - ఉపసుందుని వేడుకచెలికాడు

కొందఱు దిక్పాలకులు -

స్త్రీలు

తిలోత్తమ - విశ్వకర్మ నిర్మిత అప్పురస

మంజూషా - అప్పురస

తిలోత్తమ

నాంది

తె.గి. దృశ్యమానప్రపంచంబు దేనివలన
జననవృద్ధి సంక్షయములు గనుచునుండు
నమ్మత మద్వయ మవ్యయ మప్రమేయ
మేది, యట్టిబ్రహ్మంబు మి మ్మేలుఁగాత!

1

(నాంద్యంతమున)

సూత్రధారుఁడు:- (సభవంక దిరిగి) నిద్రాభంగమును, ధన్యమును, సరకుసేయక నవనాటక సందర్శన కుతూహలంబున విజయంచేసిన పూజ్యులైన సభాసదులారా! నాసమర్పించుపుష్పాంజలి పూర్వక స్వాగతము నందుకొనుఁడు. (అని పూవులుచల్లి) మేమీరాత్రి బ్రహ్మశ్రీ చిలకమర్తి లక్ష్మీనరసింహభట్ట విరచితమైన తిలోత్తమ యను నామాంతరముగల సుందోప సుందోపాఖ్యాన రూపకము నిచ్చటఁ బ్రయోగింపఁదలంచు చున్నాము. కావున సావధానచిత్తులరై మీరు సందర్శింతురు గాక!

చ. అడుగునఁజేరి ముత్తీయము లబ్ధిని యత్నముచేతఁగాని క
నృడ, వల నత్తగుల్లలు గనంబడుఁజైపయి, నట్టులే కృతీన్
గడు శ్రమచేసి యారసినఁగాని గుణంబు స్ఫురింప, దిట్టె గ
నృడుఁగద దోష మట్లగుట బాగుగ మీరు విమర్శచేయరే. 2.

మారిష! నీపని ముగిసినపక్షమున నొకసారి యిటు రమ్ము.

పారిపార్శ్వకుడు:- (ప్రవేశించి) భావ! ఏల నన్నుబిలిచితివి? నన్ను స్మరింప కుండ నీ కేపనియుం గాదు గాఁబోలు!

సూత్ర:- ఔను! సమస్తప్రాచారంభములయందు నంతరాయము గలిగింపవలదని విఘ్ననాయకుని బ్రార్థించినట్లే నాటక ప్రారంభమందు నిన్ను వేడుకొనవలయును.

పారిపా:-అట్లయిన నే నేకదంతుము, తుండము, బొజ్జయు లేని గణాధిపతిని.

సూత్ర:-తుండము లేకపోవచ్చునుగాని, బొజ్జలో గణపతికి నీవు తీసిపోవు. కుడుములు నుండ్రములు భక్షించుటలో గణాధిపతియే నీకు దీసిపోవును. అదియును యీక విఘ్ననాయకుఁ డేకదంతుఁడు. నీ వనేకదంతుఁడవు. కావున నాతని మించినవాఁడవే.

పారిపా:-భావ! ఒక్కమొగమున్నను నీవు చతురాననుఁ డవైనట్లే నేను గణాధిపతిని. అయినను నీమాట వర్జ్యము కాఁగూడదు. నాటక ప్రయోగము చేయు కుశీలవగణమునకు నేనధిపతి నగుటచే గణాధిపతి శబ్దము నాకు సార్థకమైనది. పరిహాసముల కేమిగాని నన్నుఁ బిలిచినపని చెప్పుము.

సూత్ర:-మహేంద్ర బృహస్పతి విశ్వకర్మల వేషములు సిద్ధముగ నున్నవా?

పారిపా:-సిద్ధముగ నున్నవి. అదిగో! మహేంద్రుఁడు నిండుకొలుపు దీర్చి బృహస్పతితో సంభాషించుచున్నాఁడు.

సూత్ర:-సరే! సంతోషము. ఈసభ నొకసారి ప్రశంసించి వచ్చెద నుండుము.

పారిపా:-మంచిది! నీప్రశంసావాక్యముల నేనుగూడ వినియెద.

చ. ఒక సమవర్తి యొక్కగురుఁడొక్కమహాబలుఁడొక్కవిత్తనా
యకుఁడొకసామ్యుఁడొక్కవిబుధోత్తముఁడుండెడు వేల్పు
గొల్వుఁ దా

నేకసకె మాడుచున్నయది యీసభ, యొక్కఁడొకఁడెగాక పా
యక యటువంటి ధన్యులు మహాత్ములనేకులు దీన నుండుటన్

(ఇద్దఱు నిష్క్రమించుచున్నారు)

ఇది ప్రస్తావన

తిలోత్తమ

ప్రథమాంకము

(అప్పుడు మహేంద్రుడు, బృహస్పతి, విశ్వకర్మ, కొందఱు దిక్పాలకులు ప్రవేశించుచున్నారు)

విశ్వకర్మ :- మహేంద్రా! నన్నిక్కడికి సత్వరముగ రావించునంతటి యనుగ్రహము నాపై దేవరవారి కేల కలుగవలెనో వినఁగోరుచున్నాఁడను.

మహేంద్ర :- ఆచార్యా! మన సంకల్పము విశ్వకర్మ కెఱిగింపుడు.

బృహస్పతి :- అటుల యగుఁగాక! ఓయీ, విశ్వకర్మ! వినియుందువు గదా చతుర్దశభువన కంటకుఁడగు హిరణ్యకశిపు నంశంబున నికుంభుఁడను దుష్టదానవుఁడు జనించెననియు, నాదుష్టనిశాటునకు నిర్జరకోటుల గోట మీటఁగల పోటుబంటులు సుందోపసుందులను నందనులు జనించి రనియు.

విశ్వ :- వినియుంటిని.

బృహ :- ఆ దనుజులు మహాభుజబలసంపన్నులు. అత్యద్భుత విక్రమ ధురంధరులు. రాక్షసు లగుటచే నసాధారణ క్రూరచిత్తులు. ఈనైజగుణంబు లకుఁ దోడుగా వారు తపోబలము గూడ నార్జింపఁ దలఁచి వింధ్యాచల శృంగంబున దారుణతపము జేయుచున్నారు.

విశ్వ :- తపముచే దుస్సాధ్యములగు కార్యములు సుసాధ్యములగును.

మఱియు -

తే.గీ. అగ్నిసంపర్కమునఁజల్లనైన యుదక
మావిరి యయి యత్ప్రప్తకార్యములఁజేయు
మాడ్కి, సామాన్యుఁడును తపోమహిమచేత
జనులు వెఱిగంద నద్భుతశక్తిఁ బడయు.

మహేం:

గీ. అవనిలోపలఁజిరకాల మడఁగి యుండి
బొగ్గు క్రమముగా వజ్రమై పాలుచునట్లుఁ
జిరతర సమాధినిష్ఠుడై చెనఁటియైన
నతిశయప్రభావము గల్గి యడరుచుండు.

2

బృహ:-కొందఱల్పులు తపఃప్రభావమున లోకాతీతమహిమాడ్చులగుట
చేతనే వీరికిఁగూడ నాస గలిగినది.

విశ్వ:-వారితపము విఘ్నము జేయుటకు మీరు తగు ప్రయత్నములు
జేయలేదా?

బృహ:-చేయకేమి! ఏనెలంతుకల ముంగురు లినుపగోఁచులు గట్టిన మహా
మునుల బంధించు నినుపసంకెళ్లో-యేలతాంగుల వాడిచూపులు చిర
బ్రహ్మచర్యదీక్షాపరతంత్రులగు మహర్షుల హృదయంబులు చించు
తూపులో-యేగరితల లావణ్యములు విరాగులమని విట్టివీఁగు పరమ
హంసలను సైతము నడుగంట ముంచివేయు సరోవరములో- యేచిగురు
బోండ్ల కరార విందమ్మదు స్పర్శలు పరమతపో నిరూఢులగు మునులకు
నియమముల మఱపించి పరవశులఁజేయు మత్తుమందులో- యేముద్దు
గుమ్మల హాసములకు, విలాసములకు విశ్వామిత్రాది మహర్షులు సైతము
దాసానుదాసులై నిశ్చలతపంబుల నేలపాలుజేసిరో- అట్టి రంభను,
మేనకను, నూర్వశిని, హరిణిని, ఘృతాచిని, మంజుఘాషను వారితపముల
కంతరాయములు గల్పించి రమ్మని పంపితిమి.

విశ్వ:-వారి ప్రయత్నములు సఫలము కాలేదా?

బృహ:-వినుము.

గీ. రంభజతనంబు నిప్పులారంభమయ్యె
హరిణీ బెదరిచూచుచు నింటి కరుగుదెంచె
మంజుఘోష భాషలుడిగి మరలివచ్చె
నయ్యవస్త్రజూచి ఘృతాచి యడలిపోయె.

3

మహిం:- విశ్వామిత్రునివంటి దృఢమనస్కునిదనకు బానిసంజేసికొనిన
మేనకయు, మహామహుడైన పురూరవశ్చక్రవర్తిని వలపించి తన విలాసంబు
లను సురులలోఁ జిక్కుకొనఁ జేసిన యూర్వశియు, ధన నాయకుని తనయు
డైన నలకూబరునిదనకు వశపర్తిగాఁజేసిన రంభయుఁ దమ కార్యంబులఁ
గృతకృత్యలు గాకపోవుటం జేసి యచ్చరమచ్చెకంటు లాపనిని దీర్ఘజాలరని
మేము వారిదెస నిరాస జెందితిమి.

విశ్వ:- వారిప్రయత్నములు నిరర్థక మగుటకుఁ గారణము లేకపోలేదు.

ఆవేశ్యలు వృద్ధ లగుటచే-

గీ. వారు నవకంబుచెడిన పుష్పములపోల్కి
పదునుచెడిన కత్తులయట్లు పనికిరారు,
మదనదేవుండు వసియింప మానినట్టి
పాడుదేవాలయంబు లావనజముఖులు.

మహిం:- ఇది కొంతవఱకు నిజమే.

విశ్వ:- వారితపస్సులు సిద్ధిపొందినవా?

బృహ:- తమప్రయత్నములు నిష్ఫలము లైనవని రంభాదులు మాకెఱిం
గించిరి. అవ్వలీపృతాంతముఁ దెలిసికొనిరమ్మని యమరచారులలో నగ్ర
గణ్యుడైన దేవభూతి నంపితిమి. అతఁడును వచ్చుచుండును.

మహిం:- అదే వచ్చుచున్నాడు.

(దేవభూతి ప్రవేశించుచున్నాడు)

దేవభూతి:- మహిందా! జయము జయము.

మహిం:- దేవభూతి! దానవతపో వృక్షములు పుష్పించి క్రమ క్రమముగా ఫలించినవా?

దేవభూ:- తన యనుగ్రహరసముబోసి పెంచి ఫలింపజేయుటకుఁ బరమేష్ఠి సిద్ధముగా నుండఁగా నవి యేల ఫలింపకుండును?

బృహ:- వృత్తాంత మంతయు సవిస్తరముగాఁ దెలుపుము.

దేవభూతి:- దేవా! అందుకే వచ్చితిని. చిత్తగింపుఁడు! అత్తైఱంగున నచ్చరలేమలు దేవరవారిచే నియుక్తలై వింధ్యాచలకాంతారంబునకుం జని నర్మదానదీతీరంబునఁ దపోనిష్ఠాగరిష్ఠులైన దానవేంద్రులం గని మోడు మ్రాఁకులు చిగురించునట్లు- పాషాణంబులు స్రవించునట్లు- హరిణంబులు మున్నగు మృగంబులు మేఁ తలుమాని చెవులు నిక్కఁబెట్టి యాలించు నట్లు- పంచమ స్వరంబున గానంబుసేసియు, మంజుమంజీర ఝణంఝణ నాదంబులు వీనులకు విందులు సేయునట్లు నృత్యంబులు గావించియు, నమృతరసంబు జిలకెడు పలుకుల సంభాషించియు, మారుని శిలీముఖంబులవంటి కటాక్షవీక్షణంబులం బఱపియు, నానావిధ శృంగార చేష్టలం జేసియు దానవేంద్రుల మనంబుల నించుకేనిఁ జలింపఁ జేయఁ జాలక సిగ్గునం దలలువంచుకొని వెండియు దేవర వారి సన్నిధికి వచ్చిరి గదా!

మహిం:- అది యంతయు విన్నాము.

బృహ:- తదనంతరవృత్తాంతమే వినఁదగినది.

దేవభూ:- పరమేష్ఠి యెంతకాలమునకుఁ బ్రత్యక్షము గాకపోవుటచే సత్వరమ కృతకృత్యులుగాఁదలంచి యాదనుజనాయకులు-

సీ. మదపుటేనుఁగులట్లు మనసారఁగొన్నాళ్లు

పర్ణభక్షణజేసి బ్రతికెనారు

ఏదుపందులయట్లు లిచ్చమై గొన్నాళ్లు

దుంపలతోఁబొట్ల నింపెనారు

తిమితిమింగిలముల తీరునఁ గొన్నాళ్లు
జలములోవాసంబు సలిపినారు
త్రాచుబాములయట్లు తనివొందఁ గొన్నాళ్లు
గాలినే తిని యుండఁగలిగినారు

ఆ. వె. మండువేసఁగులను మట్టమధ్యాహ్నమం
దైదుచిచ్చులకును నంతరమున
నిలిచి యుగ్రతపము శిలలట్లు మలలట్లు
చెక్కుచెదరకుండఁజేసినారు.

5

మహిం:- తరువాత తరువాత?

దేవభూ:- దేవా! ఆ దారుణతపంబుఁజూచి వనచరులు భూచరులు
భేదరులు భయంబును విస్మయంబును డెందంబున మల్లడిగొన హాహాకారం
బులు గావించిరి.

బృహ:- అది నిజముగా నతిదారుణమైన తపమే.

విశ్వ:- కష్టమే గదా ఫలమునకు హేతువు.

మహిం:- తరువాత తరువాత?

దేవభూ:- దేవా! తరువాత వారు నిర్వికల్పక సమాధిలో నుండిరి. అత్తణి -

ఉ. చీమలు తచ్చరీరములఁజేర్చెను బుట్టలు, హారముల్బలెన్
బాములు కంఠసీమలను బ్రాకెను, గూడులు గట్టె తజ్జటా
స్తోమములన్ విహంగములు, చూపఱు వారిని రాతిబొమ్మలా
యేమని సంశయింపఁ, దప మేర్పడఁజేసిరి తక్కి చేష్టలన్. 6

మహిం:- అవి దేహములు గావు లోహములేమో? ఈతప మశ్రుత
పూర్వము. తరువాత?

దేవభూ:- అప్పటికిని లోకపితామహుడు సాక్షాత్కరింపకపోవుటచే వారు
తీక్షణ ధారగల ఖడ్గంబులు చేతఁబూని తమ శిరంబులు ఖండించి

యగ్నిహోత్రున కాహుతిజేయ సంకల్పించి కరవాలంబులు కంఠసీమలం జేర్చుసరికి-

చ. కలకలలాడు నాలుగుమొగంబులతోఁ గరుణారసంబులన్
దొలుకు విశాలనేత్రములతో వినయంబున భక్తియుక్తులై
కొలిచి పీఱుఁద వచ్చు మునికోటులతో నతిశాంతమూర్తితో
జలజభవుండు కట్టెదుట సన్నిధియయ్యె ననుగ్రహంబుతో. 7

మహిం:- ఇఁకఁజెప్పనేల! అతఁడు కోరినవరము లిచ్చినాఁడన్నమాట.

బృహ:- దేవభూతి! పరమేష్ఠి వరము లిచ్చెనా?

దేవభూ:- 'ఏల యీయకుండును? కోరిన వరము లన్నియు నిచ్చెను.

బృహ:- వా రేమి వరములఁ గోరిరి?

దేవభూ:- దేవా! చిత్తగింపుఁడు. మొట్టమొదట వారు తమ కమరత్వము బ్రసాదింపుమని యడిగిరి.

మహిం:- భక్తవత్సలుఁడైన పరమేష్ఠి వెంటనే యిచ్చెను గాబోలు!

బృహ:- ఇచ్చుట కేకదా వచ్చినది?

దేవభూ:- దేవా! అట్లుగాదు. అమరత్వము దక్కఁదక్కిన వరము లన్నియు నిచ్చెదనని పరమేష్ఠి పలికెను.

మహిం:- అంతటితో వారు సంతృప్తులైరా?

దేవభూ:- ఎట్టులోవా రొప్పుకొరి.

బృహ:- ఇతరవరము లేమడిగిరి?

దేవభూ:- ఇదిగో! విన్నవించుచున్నాఁడను-

గీతమాలిక. కమలనాభునిచేతఁజక్రంబుచేత
నమ్మహేశ్వరుచేత శూలమ్ముచేత
శుభరవైరిచేతను శతకోటిచేత
జలజ నాయకుచేతఁబాశంబుచేత

గాలదండముచేతను గాలుచేతఁ
 బావకునిచేత నితరదిక్పతులచేత
 నమరసంతతిచేత గ్రహాళిచేతఁ
 దంత్రములచేత సర్వమంత్రములచేతఁ
 జావులేకుండ వరమిచ్చి కాపుమనుచు
 నంజలిఘటించి ఫాలమం దసురవరులు
 వేయి తెఱఁగుల నుతీయించి వేడుకొనఁగ
 నడిగిన వరంబు లన్నియు నజ్ఞాఁ డొసంగె. 8

మహిం:- భక్తులు చేసిన పాగడ్డలకు బద్మగర్భ డుబ్బెను గాఁబోలు!

బృహ:- పాగడ్డల కుబ్బనివారు, దూషణములకుఁ గొప్పింపని వారునెవ్వరు?

విశ్వ:- ఇవియేనా వరములు? మఱేవయిన నున్నవా?

దేవభూ:- కామరూపముగూడ వారిమ్మని యడుగ నదియుఁ బ్రసాదింపఁ బడెను.

మహిం:- అది లేకుండిన వారియాగడములు పూర్తిగా సాఁగుటెట్లు?

బృహ:- అమరత్వ మియ్యకపోవుట కీడులో మేలు.

మహిం:- పితామహుడు చేసిన దంతయు మేలే. దేనికి సంతసింతుము?

బృహ:- దేవభూతి! తరువాత నేమి జరిగినది?

దేవభూ:- అనంతరము వారు పరమేష్ఠికి సాష్టాంగదండప్రణామంబులు గావించి, యతఁడు తిరోహితుఁడైన పిదప దానవగణ సమేతులై నిజపురంబున కరిగిరి.

మహిం:- ఇప్పుడు వారి సంకల్పమేమో?

దేవభూ:- అది దేవరవారే యూహింపవలయు.

బృహ:- వారు చేయుపని మనకుఁదెలియకపోలేదు.

మ. దనుజానీకముఁగూర్చి వేలుపులమీదన్ సాఁగి దండెత్తుటో
మునులం జంపుటో యాగము ల్జ్ఞెటుచుటో పూఁబోండ్ల హింసిం
చుటో

మనుజుల్కైగిలఁబల్లియల్ పరశురామప్రేతిగావించుటో

పనియై యుండును దానవేంద్రుల కికన్ బ్రహ్మాండముల్భీతిలన్

మహిం:- ఆహా! నాకలోకమునకు మరల గొప్పదుర్దశ యాసన్నమై యున్నది
గాఁబోలును.

సీ. స్వర్ వారిజాతముల్ పారిజాతంబులు
నసురభోగ్యంబులై యమరునింక
నందనంబును హరిచందనంబును గూడ
దనుఁజనాయకులకు దక్కునింక
సంతానములు దేవ సంతానములతోడ
రక్కసి గములచే జిక్కునింక
మందారములకును బృందారకులకును
కడలేని యెడబాటు గలుగు నింక

గీ. యమరథానికి నే దూర మగుదు నింక
సురభి వారిచే మిక్కిలి సుక్కునింక
వైజయంత మెంతయుఁబాడు పడెడు నింక
దైవసమితికీ బాటులు దప్పవింక.

విశ్వ:- మహింద్రా! ఎప్పుడో రాఁదలచిన యాపదలను గూర్చియిప్పుడు
విచారించినఁ గార్యమేమి?

బృహ:- పూర్వరాక్షసులు గావించిన దుష్పుత్యములు ననుభవించుటచే
నవియన్నియు నిప్పుడుఁగూడ జరుగునని మహింద్రుడు భయపడు
చున్నాడు. ఈభయముచేతనే మేము నిన్ను రావించితిమి.

విశ్వ:- ఈ విషయమున నేనేమి చేయఁగలను?

మహి:- విశ్వకర్మా! నీ వనల్పవస్తు కల్పనా చాతుర్యము గల మహాశిల్పివి. అఘటన ఘటనా సమర్థుఁడవు. అసాధారణ ప్రతిభాశాలివి. కావున, దనుజు దానవ రాక్షస ప్రవరులకు దుర్భేద్యుడై దుర్గమమైన నూతనపురంబు నొక్కదానిని నీవు నిర్మించి నాకొసంగుము. దురాచారులు వేల్పువీటిపై దాడిపెట్టినప్పుడు పుత్ర మిత్ర కళత్ర సమేతముగా పరివార సమేతముగా నే నాపురంబునఁ దలదాఁచుకొని శుభదినములు వచ్చువఱకు నందుండ వచ్చును. ఈ కార్యము నీకుఁ దక్కు నితరులకు సాధ్యము గాదు. ఇయ్యది దేవహితము, సకలలోక కల్యాణకరము నగుటచే నీమనీషా విశేషమంతయు వినియోగించి యచిరకాలంబునన దాని నిర్మింప వలయునని వేఁడుచున్నాఁ డను.

బృహ:- ఇది మహేంద్రుని కోరికయే గాదు: సర్వధైవతమనోరథమని నీవు గ్రహింపుము.

విశ్వ:- మహేంద్ర బృహస్పతులారా! నావంటి యల్పుని మీరింత పెద్ద జేసి ప్రార్థింపవలయునా? ఇట్లు చేయవలసినదని మహేంద్రుడు నన్నాజ్ఞాపించి నచో నా చేతనైనపని నేను జేయనా? నిర్జరకోటికి- ముఖ్యముగా మహేంద్రు నకు నే నేదే నుపకారము చేసి ధన్యుడ నగుటకు నవకాశము గలిగెనేని నేను మహానందభరితుఁడ నగుదును. కాని, యీవిషయమున నా ప్రయత్నము నిరర్థక మగునని తలంచెద.

మహి:- ఏల నిరర్థక మగును?

బృహ:- పురనిర్మాణము నీచేత ఁగాదా?

విశ్వ:- చేతఁగాకపోలేదు, కాని, యెట్టిపురము నిర్మించినను రాక్షసులు కామరూపము, పరమేష్ఠిచే వరముగాఁ బడయుటచే వారనాయాసముగ దానింబ్రవేశించి మిమ్ము బాధింతురు. అందుచేత నది నిరర్థక మంటిని.

మహిం:- అట్లయిన నిర్జరుల యాశ లడుగంటినవా?

బృహ:- దుర్జయులగు రాక్షసులచే నిర్జరులు దుఃఖము లనుభవింపక తప్పదు.

విశ్వ:- మహేంద్రా! దానవుల విజృంభణ మరికట్టుటకు నా కొక్క యుపాయము తోచుచున్నది. ఎప్పటికయినవారు స్త్రీల వలననే నిర్జింపఁ బడవలయునుగాని శస్త్రాస్త్రములచేత నిర్జింపబడరు.

మహిం:- ఆతంత్రముఁ బ్రయోగించి కృతకృత్యులము గాలేకపోతిమిగదా!

బృహ:- ఆ ప్రయత్నము చర్వితచర్వణము.

విశ్వ:- రంభ మొదలగు నప్పరకాంతల మించిన మించుఁబోడి లభియించిన పక్షమునదానవులు దానివలపునం దగిలి దీపకళిక ఫలమని భ్రమించి దానిపైబడి నశించు పురుగులమాడ్కినశియింతురు.

మహిం:- అట్టి జగదేకసుందరి యెక్కడ నున్నది?

బృహ:- భావమునం దుండవలెనుగాని ప్రత్యక్షముగ నుండు టరిది.

విశ్వ:- బ్రహ్మదేవుని సృష్టిలో నట్టి కాంతాలలామ లేదు.

బృహ:- పూర్వము నారాయణ మహర్షి తన యనుభావవిశేషమున సూర్యశినిసృష్టించినట్లు మహానుభావుఁడెవఁడైన నొకయపూర్వకాంతను సృష్టించవలయు.

మహిం:- మిత్రమా! విశ్వకర్మ! అనన్యవస్తునిర్మాణ నైపుణీ ధురంధరుఁడవైన నీవే యిట్టిమహోత్పత్త్యకార్యమునకుఁగడంగి కృత కృత్యుఁడవు గావచ్చునని నేఁదలంచెద.

విశ్వ:- నిర్జరాచార్యుని యాశీః ప్రభావంబునను మీ యనుగ్రహవిశేషంబు నను నా కట్టిప్రజ్ఞ యించుక గలదు. నే నిట్టి సృష్టిచేయఁ గలనో లేనో యని శంకించి నా ప్రతిభావిశేషమును నేను పరీక్షించుకొనవలయునని యొక

కాంతారత్నమును సృజించితిని. తిలోత్తమ యని యామెకు నామకరణము జేసితిని. ఆమెయు నావెంట నిక్కడికి వచ్చినది గాని, తిరస్కరణీ విద్యాప్రభావమున నెవ్వరికిం గనబడకుండ జేసితిని.

మహేం:- (ఆశ్చర్యముతో) ఏమీ! ఇదివఱకే సృజించితివా?

బృహ:- అది నిస్సంశయముగా మన మనోరథసిద్ధి చేయఁగలదని నమ్మెద.

మహేం:- లోకోత్తర లావణ్యసమేతయైన తిలోత్తమను గనుఁగొన నాచిత్తము తత్తటపడుచున్నది. కావున, సత్వరమ తిరస్కరిణిం దొల గింపుము.

విశ్వ:- అట్ల చేయుచున్నాఁడ. అదిగో! తిలోత్తమ మీ యెట్టయెదుట నిలిచి యున్నది.

(అప్పుడు తిలోత్తమ ప్రవేశించుచున్నది)

తిలోత్తమ:- జయము. జయము. త్రిలోకాధినాథా! ఆ చార్యా, అభివాదము చేయుచున్నదానను.

మహేం:- (ఆశ్చర్యముతోఁజూచి) మిత్రమ! విశ్వకర్మా! ధన్యస్మి. ధన్యస్మి.

తే. గీ. శ్లాఘనీయంబు నీ మనీషావిశేష,
మఖిలలోక సమ్మోహన మతివమూర్తి,
దేవకార్య సంసిద్ధి యీతెఱవ రూపుఁ
దాల్చి నేత్రపర్వముగఁ బ్రత్యక్షమయ్యె.

బృహ:- విశ్వకర్మా! పరమేష్ఠికి శక్యముగానిపని నీవు చేసితివి. పతుర్ముఖుఁడు నిన్నుఁజూచి సిగ్గుపడవలసినదె. చూడు!

క. చపలాక్షితోడ సరిగా

నుపమింపఁగఁ దగినపస్తువుండమి భువిలో

నుపమానంబును దానికి

నుపమేయంబు నిదె యంచు నూహింతు మదన్.

విశ్వ:- దేవా! ఇది ఘుణాక్షరన్యాయమున వచ్చిన ప్రశస్తిగాని నాప్రతిభా విశేషమున వచ్చినది గాదు. లోకపితామహుడైన పరమేశ్వరుని ముందుట నేనిలుచుటకైన దగుదునా?

మహి:- నిన్ను మేము తగినట్లు స్తోత్రము చేయఁజాలము. ఈ సుందరి వలన మా కార్యసిద్ధి యగును.

బృహ:- నీవు నిర్జరకోటి కృతజ్ఞతకుఁబాత్రమవు.

విశ్వ:- అయ్యా! ముందుగా స్తోత్రము చేయఁదగదు. కార్యసిద్ధియైన పిదపఁ బొగడవలసినఁ బొగడవచ్చును.

బృహ:- మా కార్యసిద్ధి యైనదనే భావించుము. ఏలయన దీని చక్కఁదనము రక్కసులను భ్రమింపఁజేయఁదగినది.

గీ. తొడల బెడఁగున రంభను ద్రోసివేయు

వాలుచూపుల హరిణిని బేలుపుచ్చు

మంజుషూషను గెల్పును మాటతీసి

దీనిగుణములు వర్ణనాతీతము లహ!

13

విశ్వ:- ఈమెకు మనము కర్తవ్యముపడేసింపఁదగును.

మహి:- అవశ్యమట్లే చేయుదము.

విశ్వ:- తిలోత్తమ! నీవు సర్వదేవతాప్రీతికరమైన కార్యమొకటి చేయవలయు. అందు నీవు కృతకృత్యువగుదువేని సకలలోక కల్యాణ మగును.

తిలో:- తండ్రీ! శక్యమైన కార్యము నేఁదప్పక చేసెద.

మహి:- కళ్యాణి! అది నీకు సాధ్యమైన కార్యమే. సావధానమై వినుము. సుందోపసుందులను రాక్షసులు మహోగ్రహపంబుజేసి పరమేశ్వరిని మెప్పించి మేటి వరంబులం బడసిరి. వారు నాకమునకే గాక మర్త్యపాతాల లోకము లకుఁ గూడ మహాపకారముఁజేయుదురు.

తిలో:- ఆవిషయము మీ ప్రసంగమువలన నిదివఱకే వినియుంటిని.

మహిం:- నీ వాదానపు లిద్దఱికడకరిగి నీయగణ్య తారుణ్య లావణ్యములఁ జూపి వారిని వలపించి మతిభ్రమము గలిగించి వారి కన్యోన్యవైరంబు గల్పించి వారి నీ యుద్యమమునుండి మరల్చి వలయు.

తిలో:- మహాప్రభు! రంభాదులైన దేవవేష్యాంగసలకు సాధ్యముగాని యీపని నాకు శక్యమగునా?

బృహ:- వారు యౌవనమంతయుఁజెల్లిపోయిన ముసలివేశ్యలు. నీవు మిస మిస లాడుచున్న నిండుజవ్వనివి. కావున, నీవు వారిం బడఁద్రొసి నీవలలో వైచికోనఁగలవు.

తిలో:- నాయందలి యనుగ్రహముచే మీరు నన్ను మిక్కిలి పొగడుచున్నారు. కాని, నాకడ నట్టి ప్రజ్ఞ యున్నదని నేను దలంపను. వృద్ధవేశ్యలు తమ యను భవముచేత బలుమాయలుపన్ని పెక్కుఘోయలు చేసి వాక్చాతుర్యము చేత నెట్టివానినైనఁ బడఁద్రోయఁగలరు. నేనో యనుభవము లేనిదానను. ఆరితేరిన దానను గాను.

మహిం:- ఓసీ! ముద్దులమూటలైన మాటలచేత మమ్ము బేలుపుచ్చఁ దలంచితివా. చక్కఁదనంబు గర్వమున నీవు చతురోక్తుల నాడుచున్నావు. చూడు! ఇంక దైత్యసంహారమునకు నాగ రథాశ్వ సన్నాహసమేతమైన యుద్ధముతోఁ బనిలేదు. ఆయుధముల మాట దలంప నక్కఱియే లేదు. ఏలయన?

సీ. సమ్రోహనాస్త్రంబు చందంబునను నీదు

రూప ముండఁగ వేటి చాపమేల?

హృదయంబు భేదింప నెనలేని క్రొవ్వాడి

చూపులుండఁగ వాఁడితూపు లేల?

యెలవెన్నెలలువోలెఁడులలేని మందహా

సములుండఁ జంద్రహాసము లిక్కేల?

తేనియల్ చిలికెడు తియ్యని జిలిబిలి

పలుకు లుండఁగ వేటె ములుకు లేల?

గీ. కామరథ రథాంగమువోలె ఘననితంబ
చక్రముండఁగ మఱి యన్యచక్రమేల?
యసుర నిధన సాధనములౌ నాయుధంబు
లన్ని నీ కడ నున్నవోయంబుజాక్షి.

14

బృహ:- మహేంద్రా! నిజము. విశ్వకర్మ సృష్టించి యిచ్చిన నారీ రూపకమైన
యీ యాయుధవిశేషము చేత నీవు-

గీ. చేతఁ గులిశంబు దాల్చక, చెక్కు చెదర
కుండ, మేనఁ జెమ్మట గ్రమ్మకుండ, మెడను
వెలయు మందారమాలిక నలఁగకుండ
నసురనాథుల గెల్చెద వశ్రమమున.

15

తిలో:- దేవరవారి యాజ్ఞాబలము నాచేత నేదైనఁగొంతపని చేయింపఁగలు
గును గాని సహజముగ నాయం దట్టి సామర్థ్య మేమియు లేదు.
భగవానుఁడు కామదేవుఁడుఁగూడ నాప్రయత్నమునకు సాయపడునేని,
కార్యసిద్ధి యచిరకాలంబునఁ గాఁగలదు.

విశ్వ:- ఇది కామదేవుని కిష్టమైనపనియే గదా?

మహే:- నాకూరిమి చెలికాఁడైన మదనదేవుడు బృందారకబృంద క్షేమం
కరమైన యీ కార్యమునందుఁ దోడుపడఁడా?

బృహ:- తోడుపడక యతఁ డూరకుండఁగలడా? భాస్కరుఁ డెండ కాయ
కుండఁగలఁడేని, నిశాకరుఁడు వెన్నెల ప్రసరింపకుండఁ గలఁడేని, వాయువు
వీచకుండఁగలఁడేని, మన్మథుఁడు పూవుటమ్ములఁ జిమ్మకుండఁ గలడు.

మహిం:- ఈ కార్యమువలన నాతని కేమియు శ్రమము లేదు. ఏలయన-

తే.గీ. పాలఁతికన్నుల నమ్ములపాదులు జేసి
వెడఁదకనుబొమల్ సింగాణి విండ్లు జేసి
యేయవచ్చు రక్కసులను, దీయ విల్లుఁ
బూపుటమ్ములు తనయింట మూలవైచి.

16

బృహ:- ఔను! తిలోత్తమయే మన్మథుని యాయుధపేటిక.

విశ్వ:- తిలోత్తమ! మహేంద్ర దేవ గురువులు నన్నొక పెద్ద జేసి, నావలనఁ
బ్రయోజనంబు గలదని కోరినందుకు, నేను నిర్మించినందుకు నీ ప్రతిభా
విశేషము సర్వము జూపి, ధనుజనాయకుల నిధనం బాపాదినపవలయు.

మహిం:- తప్పక యట్లే యగుఁగాక?

తిలో:- త్రిలోకాధినాథా! చిత్తగింపుము.

శా. దేవా! నీ దయయున్న పక్షమున దై తేయేంద్ర సంహారమున్
గావించుంజుమి, యైదునాళ్ల గడుపున్ నాకిమ్ము, సంతోష పా
రావారంబునఁ దేలీయాడ నమరవ్రాతంబు, వేగన్నులన్
నీ వానందభవాశ్రుల న్విడచి నన్బ్రీతి న్విలోకింపఁగన్

17

బృహ:- తథాస్తు. తథాస్తు.

మహిం:- కల్యాణీ! నీ వీ పనిమీఁద సత్వరముగఁ బొమ్ము. నీకుం జెలిమి
కత్తెగా మంజుఘోషం దీసికొనిపొమ్ము.

విశ్వ:- ఔను! ఈ కార్యమున సాయము జేయుటకు మఱియొక పడంతి
యుండవలయును.

తిలో:- చిత్తము దేవా! అట్ల చేసెద.

మహిం:- నీ పయనము సుఖావహముగా నుండుఁగాక!

బృహ:- కల్యాణీ! ఇంక నాలస్యమెందుకు. పొమ్ము.

మ. కలుగుం గావుత నీకు మంగళ, మమోఘశ్రేయముల్ గూర్చు ది
 వ్యల యాశీస్సులు బ్రోచు నిన్ననిశము, న్నూబోడి పూవిల్తుడన్
 మెలఁగున్ నీకనుసన్న నీదు యశమున్ విశ్వంబునం దెల్లెడన్
 వెలయున్ జారణ యక్షకిన్నర వధూ విద్యాధరీ గేయమై. 18

తిలో:- నిర్జరాచార్యుని యాశీర్వాదము కామితార్థ సిద్ధిప్రదము గదా!

బృహ:- నిర్జరేంద్రా! ఈ కార్యానంతరమునఁ దిలోత్తమ సీయాస్థాన వేశ్యలలో
 నగ్రగణ్యగా నుండవలయు.

మహి:- అందుకు సందియమేమి? రంభాదులకంటె నధిక గౌరవము నకుఁ
 బాత్రమగుఁగాక!

తిలో:- మహాప్రసాదము.

(అందఱు నిష్క్రమించుచున్నారు)

ఇది

ప్రథమాంకము.

తిలోత్తమ

ద్వితీయాంకము

(సుందుఁడు, ఉపసుందుఁడు. మంత్రియైన శంబరుఁడు ప్రవేశించు చున్నారు)

శంబరు:- (సుందునిఁజూచి) మహారాజా! భ్రాతృసమేతులై దేవర వారు వింధ్యాచల శృంగమున సకల జగజ్జేగీయమానముగ మహోగ్రతపంబు గావించి పరమేష్ఠిని మెప్పించి యనన్య సాధ్యములగు వరములం బడసి దేవ దానవ మానవ దుర్నిరీక్ష్య తేజోబల దర్పితులై మనంబులకుఁగన్నులకు నపూర్వపర్వముఁ జేయుచుండుటఁజేసి, మేమందఱముఁగడుంగడు ధన్యులము. మీ పూర్వులైన హిరణ్యాక్ష హిరణ్యకశిపుల తరువాత నింతటి యుగ్రతపంబుజేసి, యిన్ని మహావరములఁ బడసినవారు మన దానవకుల ములో నెవ్వరు లేరు. అణఁగిపోయిన దానవుల యదృష్టములు మరల మూర్తులుదాల్చినట్లు మీయిరువురు వెలయుచున్నారు. దానవకల్ప వృక్షములగు మీయన్నదమ్ముల భుజశాఖాచ్ఛాయలంజేరి దనుజులు చల్లగ సుఖించు మేలుదినములు వచ్చినవి.

సుందుఁడు:- శంబరా! తపస్సమాప్తియు దుర్లభవరప్రాప్తియు నైనది గావున నింక మన కర్తవ్య మేమో తెలియఁగోరుచున్నాఁడను.

ఉపసుందు:- అన్నయ్యా, కర్తవ్య ముపదేశింపనేల? తత్ఫలము సంపూర్ణము గా ననుభవించుటయే.

సుందుఁడు:-

తే. గీ. దానవేంద్ర తేజంబు నిద్రాణ మగుట

నకట! తేజోదరిద్రాణ మైనయట్టి

విశ్వ మస్మత్ప్రతాపాగ్ని వెలయునట్లు

దండయాత్రలు సలుపంగదగును మనకు.

1

ఉపసుంద:- అన్నయ్య! అదియే నా సంపూర్ణ మైన మనోరథము. నా భుజములు దేవమర్దనమునకై తత్తలపడుచున్నవి.

శంబర:- శూరాగ్రీసరులారా! మీ ప్రతాపమునకు మీ బాహుబలమునకుఁ దగిన తెఱంగునఁ బలికితిరి. దనుజ దానవ రాక్షసశ్రవణ భూషణంబు లైన యీ భాషణంబులచే మా మనస్సులు నిరూపమానందభరితములైనవి. అమృతరసమును వర్షించుచున్న యిట్టి పలుకులు మీనోటనుండి యెప్పుడు వెడలునా, పాడు దేవతలచే నడచివేయఁబడిన దానవు లెప్పుడు మరలఁ దల యెత్తుదురా, స్వర్గలోక మెప్పుడు ముట్టడించి యాక్రమింతురా యని నామనంబు మేలుకాలము నిరీక్షించుచున్నది. ఇక మేము ధన్యులమైతిమి. సమరసన్నాహంబు సేయుమని దండనాథుల కాజ్ఞాపింతునా?

సుందు:- శంబర! మనమెవ్వరెవ్వరిం జయింపవలయును? ముందుగా మన మెవ్వరిమీఁద దాడి వెడలవలయు?

ఉపసుంద:-అన్నయ్య! వీరువా రనలే? దివ్యుల నందఱు జయింప వలయును. ముందుగా రాక్షసకుల ద్వేషియైన దేవేంద్రుని, వాని యనుచరులైన దిక్పతులను నిర్జించి, యమరావతమునుండి పాఱఁద్రోలవలయును. తక్కినవారి మాట పిమ్మటఁ జూచు కొందము.

శంబర:-దేవా! ఇంద్రుఁడొక్కఁడే రాక్షసకుల ద్వేషిగాఁడు. నారాయణుఁడును ఫాలలోచనుఁడును మొదలగు వారందఱుఁ గూడ మనపట్ల నట్టివారె. కావున నందఱు జయింపఁదగినవారె.

ఉపసుంద:- శంబరా! నీపలుకులు నిజము. అట్లయిన దానవ చమూ సమూహంబులఁ గూర్చుకొనిపోయి-

సీ. నడిసముద్రంబున నారాయణునిఁ ద్రోసి

వల్లకాటికిఁ బంపి వామదేవు

బలవర్ధనుని బాహుబలమర్దనము జేసి

యగ్ని దేవునిశిఖ లంటఁగొని

దండపాణిని బట్టి తగినట్లు దండించి

మూర్ఛుని నిరుతిని మూలనొక్కీ

పాశబద్ధునిఁజేసి వరుణు నబ్ధిని ముంచి

యేడ్తెజ వాయువు నెగురఁగొట్టి

గీ. ధనదు నిక్షేపముల నెల్లఁ ద్రవ్వి దోచి

భూతనాయకునకుఁ జిప్ప చేతికిచ్చి

యసురరాజ్య సంస్థాపన మాచరించి

యెల్లభువనముల్ స్థిరముగా నేలవలయు.

2

శంబర:- అయ్యా! మీరెల్ల విధముల శ్లాఘాపాత్రముగఁ బ్రసంగించితిరి. బ్రహ్మదేవునిఁగూడ గెలువవలయు ననుమాట మీనోట రాక పోవుటకుఁ గల కారణమేమి?

సుందు:- (నవ్వి) పితామహునిఁగూడ జయింపవలసినదేనా?

ఉపసుం:- జగత్పితామహుఁడైన పరమేష్ఠి మాతపంబు మెచ్చి యను గ్రహంబు పెంపున వరంబుల నిచ్చెఁ గావున వాని జోలికిం బోవుట యధర్మ మని నేదలంచెద.

శంబర:- ఈ మెత్తదనమే మొదట నుండియు మనకొంపఁదీయుచున్నది.

పితామహుఁడు వరంబులిచ్చినందుకు మీ రాయనయెడఁగృతజ్ఞులు గావలయునా? పితామహుఁడు చేసిన తప్పులు మీ మనంబునకుం

బొడకట్టుటలేదుగా? నా మనంబున నవియెల్ల ముద్రితములై యున్నవి. మీరు నిరాహారులై గాలిమేపరులై జలాశనులై ధూమభక్షకులై యూర్ధ్వ బాహులై యేకపాదులై పంచాగ్నిమధ్యంబున- మహోగ్రగ్రీష్మాతపంబున- వానకాలంబునఁ జలి కాలంబున నానాబాధలంబడి మేనులు కృశింపజేసి జీవచ్ఛవంబులై ప్రాణావశిష్టులై యున్నప్పుడుగదా మీకతఁడు సాక్షాత్కరించి వరంబు లిచ్చినది? మిమ్మంత కష్టపెట్టినందుకు నిఁకముందైన దానవుల నెవ్వరిని బాధింపక వెంటనే వరము లిచ్చెదవు గదా, యిచ్చెదవుగదా, యిచ్చెదవుగదా యని యడిగి యిచ్చెదవుగదా యని యడిగి యిచ్చెద నిచ్చెద ననిపించి పెళ్లుపెళ్లున ముసలిపండ్లాడునట్లుఁజెంపకాయలు కొట్టవలదా? సుంద:- శంబరా! ఆతాతపై నీకు నమితాగ్రహము గలదీ.

ఉపసుం:- ఇతఁడు చెప్పినమాట సరియేకాని-

శంబర:- నేను చెప్పిన మాటలు శిలాక్షరములు.

సుంద:- అమాత్య! కమలాసనుఁడు పురాణపురుషుఁడు. పూర్వకాలమునుండియు మన రాక్షసుల కనేకవరము లిచ్చిన మహాత్ముఁడు. అది యటుండ-

తే. గీ. కష్టపడకుండ ఫలములు గలుగుటెట్లు

లడుగకుండంగఁ బెట్టునే యమ్మయైన

నన్నిపంట లిచ్చునే నేలదున్నకుండఁ

దపము లేకుండ వరములు దక్కఁగలవే?

3

ఉపసుం:- మాయన్న సెలవిచ్చినట్లు పితామహుఁడు వందనీయుఁడు వారిజోలికిఁ బోవలదు.

శంబర:- శంకరుని జోలికిఁ బోవచ్చునా?

ఉపసుం :- ఆతఁడు తఱచుగా మనరాక్షసుల కపకారము జేసిన వాఁడు కాఁడు.

సుందు:- ఆవిషయమై మన మాలోచింపవలెను.

శంబర:- మహాతపఃక్షేత్రమున మీ శరీరములతోఁబాటు బుద్ధిగూడ కృశించి యుండవచ్చును. లేకున్న బూర్వచారిత్రమేల జ్ఞప్తియుండదు?

ఉపసుం:- ఆ పూర్వ చరిత్రమేదో కొంత చెప్పుము?

శంబర:- అలాగన్నారు బాగున్నది! కృతయుగములో మన పూర్వులలో నగ్రగణ్యులని చెప్పఁదగిన త్రిపురాసురులు శతానందుని మెప్పించి దుర్లభవరంబులు బడసి కృతకృత్యులై దానవ విశ్వకర్మ ప్రభావంబున నాకసంబున మూఁడు పురంబులు గట్టుకొని, యసాధారణ తేజస్సంపన్నులై లోకవంద్యులై యుండగాదివ్యులసూయాగ్రస్తులై వారిని నాశనము జేయుమని మహేశు నడిగిరి.

సుందు:- అప్పుడు మహేశుడేమి చేసెను?

శంబర:- చిత్తగింపుఁడు!

సీ. ధారుణీమండలి దనస్యందనముఁజేసి
ప్రామిన్సుగముల గుట్టములఁజేసి
రాజీవగర్భుని రథసారథినిఁజేసి
రవినిశాకరులఁ జక్రములఁజేసి
బంగారు కొండను సింగాణిఁగాజేసి,
నాగేంద్రు వింటికి నారిఁజేసి
నారాయణనిఁ గ్రూర నారాచమునుజేసి
యంబురాశిని నిషంగంబుఁజేసి

గీ. భస్మపటలంబు గావించి పట్టణములఁ
సమరముల దానవేంద్రుల సంహరించి
యట పురారాతి యనుపేర ఖ్యాతిగాంచె
నతఁడు మనకిష్టుఁ డగుట హాస్యాస్పదంబు.

సుంద:- అది వేల్పులందఱుఁ గుట్రచేసినపని గాని శంకరుఁ డొక్కఁడేసలిపిన యెగ్గు గాదు. అదియునుఁగాక -

ఆ. వె. నిండుమగతనంబు నీలకంధుని యందుఁ

గాన మూడుతనము గలదు కొంత

యట్టివానిమీఁది కరిగి నిర్జించిన

నేమి పారుషంబు నేమి కీర్తి?

5

ఉపసుం:- అట్లయిన వానిజోలికి మనము పోవద్దు. అఁడువాండ్రను గొట్టుటకా మన ప్రతాపము?

శంబర:- పితామహుఁడు మనకు వరప్రదాత. శంకరుఁడు సగమూఁడుది. కావున వారు మనకు వందనీయులు. ఇక దండయాత్ర యెవరి మీఁద సలుపవలయును? మనకందఱుఁ జాట్టములే!

ఉపసుం:- ఇక జయింపవలసినవారులేరా? నిరంతర దానవకుల ద్వేషియైన నారాయణుఁడు లేఁడా? వాఁడేకాదా మహింద్రున కాశ్రయుఁడు! వాఁడే కాదా వేల్పుల కేడుగడయు?

శా. నాకాధీశ్వరరక్షకుం డయిన యానారాయణుం గిట్టి యా

వైకుంఠంబుననుండే పోనడఁచి తద్యద్రాసనంబందు సు

శ్లోకు న్దానవలోకనాయకుని మాసుందుం బ్రతిష్ఠించి య

స్తాకాటోపముతోడ నేలవలయున్ దోశ్శక్తి ముల్లోకముల్. 6

శంబర:- భళి! ఉపసుందా! భళి! నీ పలుకు లమృతపుసోనలవలె నావీనులం జొచ్చుచున్నవి.

సుంద:- (ఉపసుందునిమీఁద జేయివైచి) తమ్ముడా! నీ భాతృవాత్సల్యము నిరుపమానము గదా. నారాయణుఁడుమనకనేకవిధములఁ గృతా పరాధుఁడు. అందుచేత నవశ్యమతఁడు దండుడు.

సీ. పనుచేపయై జొచ్చి వనరాశి సోమకుఁ
 గడతేర్చినట్టి మొక్కలుఁడు వాఁడు
 అమ్మతంబు పంచుచో నసురుల పంచించి
 యనయంబుచేయు మాయావి వాఁడు
 ఎదుటఁబోరఁగ లేక గదిసి హిరణ్యాక్షుఁ
 బందియై చంపిన పంద వాఁడు
 అనఘాత్ముఁడగు హిరణ్యకశిపు మానవ
 సింహమై చీల్చిన చెనఁటి వాఁడు

గీ. కుబ్జుఁడై బలిఁద్రొక్కిన కూళ వాఁడు
 మనయెడలఁగడు మాయలమారివాఁడు
 వాఁడు చేయని యపకృతి వసుధఁ గలదె
 వానిమీఁది కేగుట నాకుఁ బండువగును.

7

శంబర:- శహబాస్:- మహరాజా, శహబాస్! నాకడుపులో నున్న యక్కస్సు
 తీరునట్టి కాలము వచ్చినది. ఆ వైకుంఠముఁ జొచ్చి నేనేమి చేయించెదనో
 చిత్తగింపుడు. సనక సనందన సనత్కుమార సనత్సుజాత ప్రముఖులైన
 నిత్యముక్తులకుఁ గలుగుపాట్లు కుక్కలకు నక్కలకు నైనఁగలుగవు. ఎంత
 పాపంబు జేసిన జంతువులురా విష్ణుభక్తులని వారు తలంచి విష్ణు నాశ్ర
 యించి నందులకు మిక్కిలి పశ్చాత్తాపంబు నొందునట్లు జేసెద.

సుంద:- (నవ్వుచు) ఏమి చేసెదవు?

శంబర:-చిత్తగింపుడు.

సీ. భుజయుగంబులమీఁదఁ బొల్చు చక్రాంకంబు
 లాకురాతులతోడ నరుగఁదీసి
 శృంగంబులనుబోలు పంగనామాలను
 నాల్గులు తెగఁచాచి నాకివైచి

బొడ్డుదాకను గళంబుల యందు వ్రేలాడు

తులసిపూసలపేర్లు త్రుంచివైచి

కందిరీగల తుట్టకరణి భీతని గొల్పు

గడ్డాలు మీసాలు కాల్చివైచి

ఆ.వి. మట్టియూడలట్లు మహినంట వ్రేలెడు

జడలుబట్టి యీడ్చి పుడమిగూల్చి

చిత్రవధలఁ జేతు శ్రీవైష్ణవులనెల్ల

నసురకోటి మెచ్చి యౌర యనఁగ.

8

సుందు:- (నవ్వి) సీమనోరథము సంపూర్ణముగ నెఱవేఱునులే.

ఉపసుం:- మనదండ యాత్రావృత్తాంతము విన్న తరువాత నీకనెవ్వఁడు
విష్ణుభక్తుఁడుగా సాహసింపఁడు.

శంబర:- వారి నేమిచేసినను బాపము లేదు. విష్ణుభక్తు లందఱు నీక
మీఁద సుందోపసుందభక్తులు గావలెను.

ఉపసుం:- సరే! మనము ముందుగా వైకుంఠముమీఁది కరుగవలయునా?
ఇంద్రలోకముమీఁది కరుగవలయునా?

సుందు:- ముందుగా దేవేంద్రుని, దిక్పాలకులను గెలిచి నిన్ను మహేంద్రునిఁ
జేసి యవ్వల వైకుంఠమున కరుగవలయునని నాతలంపు.

శంబర:- ఉపసుండుఁడు దేవేంద్రలోకమును, మీరు వైకుంఠమును
నిష్క్రమించుముగాఁ బరిపాలించి మా కన్నులపండువు సేయవలయును.

ఉపసుం:- స్వర్గము ముందుదాడి వెట్టుటయే నాసంకల్పము. ఏలయన?

ఉ. అంతకుమీఁదికన్న సలిలాధిపు మీఁదికి నన్ను నాశచీ
కాంతుని మీఁదికన్న మది గంతులు వేయుచు లోహమా యయ
స్కాంతము మీఁదికిం జనినకైవడి ముందుకు నేగుచుండు, దే
వాంతకు లన్నదమ్ములను ఖ్యాతి వహింపఁదలంతు నెప్పుడున్. 9

సుందు:- తమ్ముడా! అట్లే యగుఁగాక!

ఉపసుం:- అన్యాయా, పాతశలోకముమాట యేమి? మన పతాకములు బలిచక్రవర్తి కోటపై నెగురవలదా?

శంబర:- అది కూడనిపని.

ఉపసుం:- ఎందుచేత?

సుందు:- అతఁడు రాక్షసుఁ డనియా?

శంబరా:- ఔను!

మ. మనవాఁ డాబలిచక్రవర్తి యగుట న్మాన్యుండు దైత్యాళికిన్
మన మాభూపతిమీఁదికేగుట యధర్మంబంచు నే నెంచెదన్
మనలోన న్మన మైకమత్యమును సంపాదించి వర్తించినన్
మన నింకొక్కఁడు తేజీమాడఁగలఁడే మాత్యర్యసంయుక్తుఁడై. 10

సుందు:- శంబరా! నీయుపదేశము శ్లాఘాపాత్రము. ఐకమత్యము వంటిదింకొకటి లేదు. చూడు!

మ. చలించిమల్ గుమిగూడి చంపును మహాసర్పంబులన్, గడ్డిపోఁ
చలు త్రాడొనటు లల్లిన న్గజములన్ సైతంబు బంధించు, నా
కులు దట్టంబయి సూర్యతాపమును నాగున్, రేణువుల్ పర్వతం
బు లగున్, సంధ్రములొనుగా జలకణంబుల్ కూడి తాముండినన్

శంబర:- ఆభావనమే నిరంతరముండవలయునని నాకోరిక. ఐకమత్యము కార్యదీక్ష లేకపోవుటచేతనే మన దానవకులములు పలుమాఱు సామ్రాజ్యములఁ గోల్పోయినవి. దనుజ దానవ కులములలో నెవఁడో యొకమహావీరుఁడు చిరకాలమునకు ధూమ కేతువువలె జన్మించి జగద్భయంకరుఁడై వర్తించుటయు వానిననుసరించి మిడుతలదండులట్లు కోటానకోటులు

దండిమగలగు రక్కసులు స్వర్గమర్త్య పాతాళంబులకుఁబోవుటయు నాయోధాగ్రీసరుఁ డేనారాయణుని మాయోపాయంబులనో జిక్కి యస్తమించిన తోడనే మన ఛలంబులు బలంబులు నస్తమించుటయు ననునదే మన చరిత్రము. బలిచక్రవర్తిని మన మెఱుఁగకపోయినను స్వకులాభిమానముచేత నైకమత్యప్రేరితులై వానిని మీరు విడుచుట దానవకుల క్షేమంకరమైన కార్యము. ఇతర దానవ ప్రభువులయెడలనేగాక మీ యన్నదమ్ములు నొండొరులయెడ ద్వేషభావము లేక పరమమైత్రి గలిగి యుండవలెనని నా కోరిక. పెద్దవాఁడ నగుటను ననేక దానవరాజ్య సంక్షయముల జూచిన వాఁడ నగుటచేతను నిట్లు మనవి సేయుచుంటిని గాని వేటొక తలంపుచేతఁ గాదు.

సుందు:- (నవ్వి) మాలో మా కైకమత్య ముండవలెనని నీవు బోధించుచుంటివా?

గీ. అంగములు రెండుగాని మా కాత్యయొకటి
యతఁడు నా ప్రాణ, మాతనిప్రాణ మేను
గతులు దప్పి తిరుగుఁగాక గ్రహచయంబు
మాకు భేదంబు గలుగదు మనసులందు.

12

ఉపసుం:- అది యట్టిద. శంబర!

ఉ. సుందుఁడు చందమామ, యుపసుందుఁడు వెన్నెల చిత్రవైఖరిన్
సుందుఁడు భాస్కరుండు, నుపసుందుఁడు పాయనిఛాయ
నమ్ము మీ

సుందుఁడు వేడివేలు పుపసుందుఁడు తేజము, నేనెఱుంగ నీ
సందియ మేల తోచినదొ స్వాంతములందు నీకు శంబరా! 13

శంబర:- దానవేంద్రులారా! ధర్మపదేశపూర్వకముగా నేనంటినిగాని మీ కట్టిభేదము కలుగునని కాదు. కావున నాతప్పు మన్నింపుఁడు.

సుందు:- శంబరా! తప్పులేదు. దానవకుల పురోభివృద్ధి మదినెంచి నీవట్లంటివి. నమ్ముము! మాకెన్నఁడుం బొరపొచ్చెములు గలుగవు. అభిప్రాయభేదములు జనింపవు. పరస్పరద్వేషములు గలుగవు. మనో మాత్సర్యమున కవకాశమే లేదు. అతనిఁ బాసి నేను క్షణముండలే ననియు నన్నుఁబాసి వాఁడు నిమిషమేని నిలువఁజాలఁడనియు నీ వెఱుంగుదువు గదా!

శంబర:- దేవా! ఎఱుంగుదును. అది నాకనుభవసిద్ధమే.

సుందు:- అందుచేతనే మా కన్యోన్యవియోగదుఃఖము సంభవింపకుండ మేమిద్దఱ మేక కాలమందే మరణమొందినఁ గడలెస్స యని నాకప్పు డప్పుడు దోచుచుండును.

ఉపసుం:- నాకు నదియె కోరిక.

శంబర:- (చెవులు మూసికొని) కటకట! అమంగళము ప్రతిహతమగుఁగాక! అమంగళము ప్రతిహత మగుఁగాక!

సుందు:- శంబరా! నాపలుకులు నీకంత శ్రవఃకఠోరములుగా నున్నవా?

శంబర:-శ్రవఃకఠోరములు మనఃకఠోరములు గూడ.

సుందు:- మరణ మెప్పుటికైన రాకపోదుగదా! వచ్చినప్పుడే యట్టిచావు కావలెనని కోరుచుంటిమి.

ఉపసుం:- “జాతస్య మరణం ధ్రువ” మృనుమాట వినలేదా?

శంబర:- వేదాంతము క్షణకాలము విడిచిపెట్టుఁడు. చతుర్దశ భువన విజయ మంగళ సూచకంబులగు వాచకంబులు జరుగునప్పు డమంగళము తలపెట్టఁగూడదు. సర్వదా మీకు మంగళ మగుఁగాక! మన సంకల్పము ననుసరించి దండయాత్రలు విజయప్రదము లగునేని-

తే. గీ. దానవేంద్ర! మీ గృహము నింద్రాణివేతఁ

జిమ్మజేయింతుఁజీపురు చేతికిచ్చి,

వంటలక్కలఁజేతు దిక్పతులసతుల

నీళ్లు మోయింతు సిరిచేత నీగృహమున.

14

సుందు;- శంబరా! కార్యము పూనకుండ ముందే సిద్ధి నపేక్షింపకుము. నీవుపోయి నాకలోకదండయాత్ర పురంబునఁ జాఁటఁబంపుము. దండ నాయకులు సైనికులు నాయుధపాణులై జైత్రయాత్రకు సిద్ధముగ నుండు మని యాజ్ఞాపింపుము.

శంబర:- మహాప్రసాదము స్వామీ! మహాప్రసాదము దేవా! ఓహో! దనుజు దానవ వంశ ప్రభూతులగు మహాయోధులారా! దానవలోకవక్రవర్తులు మహాతేజస్సుర్ములు నైన సుందోపసుందులు నాకలోక దండయాత్రాపరాయణులై యున్నవారు. మీరందఱు సాయుధులై కపచ శిరస్తానాదుల ధరించి వెంటరండు. ఇందువలన మీ కమితలాభంబులు గలుగును.

గీ. దోఁచుకొనవచ్చు నాకంబు తోఁచినట్లు

దేవతలఁగొట్టవచ్చును దిట్టవచ్చు

స్త్రీలఁజెఱబట్టవచ్చును జెఱుపవచ్చు

దండయాత్రకు రండోయి ధైత్యులార!

15

మఱియును మేరుపర్వతము మన యింటిముందఱి పేడ కుప్పవలె మన యధీన మగును. మనకుఁ గావలసినంత బంగారము కావలసినన్ని నగలు నాణెములు మీ మీభార్యలకు సువర్ణకంఠాభరణములే గాక కుక్కలకు బంగారపు గొలుసులు పశువులకు బంగారపుఁ బలుపులు మఱియు వినుండు-

శా. ముంత ల్గనలు బానలు న్బిడతలు న్మాయాళ్లుఁజెన్నాకలున్

జింతం బొందక బాటవేయుండే యిడన్మి భాగ్యముల్ పండెడిన్

పంతం బేర్పడదదవ్వి మేరునగమున్ బంగారపుం దాడలున్
ముంతల్ లోనుగజేసికొందము మహామోదంబుతో వస్తువుల్. 16

కాపున మీరలు బంగారుకొండ త్రవ్వుకొనుటకు, పాణలు గునపములు
మున్నగు సాధనములు మోసి తెచ్చుకొనుటకు, తట్టలు బుట్టలు మొదలగు
భాజనంబులు వెంటగొని రావలయును

(అని నిష్క్రమించుచున్నాడు)

సుందు:- ఇతఁడు దానపుల యిండ్లు గూడ బంగారపు దూలములతో
వాసములతోఁ గట్టింపఁ దలఁచుకొన్నాడు.

ఉపసుం:- ఈ వృద్ధజంబుకముయొక్క యాశకు మేరలేకున్నది. శక్యమైన
యెడల రోహణాచలము ద్రవ్య రత్నాలపలకలు తెచ్చి గోడలు పెట్టింపవలెనని
యతని సంకల్పము.

(అప్పుడు సుందుని విదూషకుడగు జంబుకుడు ప్రవేశించుచున్నాడు)

జంబుకుడు:- (తనలో) వహవ్వరె వహవ్వా! ఇడ నాపెండ్లాముచేత నాకు
దెబ్బలు తిట్లు తప్పిపోయిన వన్నమాటె. మొలకు వడ్డాణము లేదు. చేతుల
గంకణాలు లేవు. కాళ్లకు కడియాలు లేవు. చెవులకు దుద్దులు లేవు.
చేయింపవలసినదని యనేకవిధములఁ బీడించుచున్న ది. ఈ దండ
యాత్రలో మేరుపర్వతము త్రవ్వి కావలసినంత బంగారము దెచ్చి దాని
ముందఁజూచునదను. ఇష్టమువచ్చినన్ని నగలు చేయించుకొని తళతళ
లాడుచు రంభ లాగుండి నామీద సంపూర్ణమైన యనుగ్రహము గలిగి
యుండును. దుద్దులు చేయించనందు కిడమీద గ్రుద్దులుండవు.
కంకణాలుచేయించ నందుకు టెంకణాలు సమర్పింప నక్కఱలేదు.
కడియము లియ్యనందు కునే బిడియపడనక్కఱలేదు. మురుగులు
చేయించనందు కిరుగులు పొరుగులు వచ్చి నన్ను తూలనాడరు.

నాదినములు బాగుపడినట్లే కనబడుచున్నవి. ఆడుదాని పోరణగును గనుక ప్రస్తుతకార్యము చూచుకొనవచ్చును. తొలకరి మెఱుపులాగ నీమె యెవ్వరో దారిలోగనబడి మహారాజు గారికి, తమరాక విన్నవించుమని నన్నుగోరినది. ఇది యెవ్వరో తెలియదు. అయినను నా సొమ్మేమి పోయినది! ఆమెరాక ప్రభులతో విన్నవించెదను. (ప్రకాశముగా) జయము. జయము. దానవేశ్వరులారా!

సుందు:- ఓహో, జంబుకుడా! రా. ఏమివిశేషములు?

ఉపసుం:- వీని మొగము జూడ నేదో విశేషమున్నట్లే కనబడుచున్నది.

జంబు:- విశేషము శేషము లేకుండ నశేషము జెప్పెద వినుడు! నేను దేవరవారి సన్నిధికి వచ్చుచుండగా మార్గమధ్యమున నా కొకయంగస కనబడినది. అబ్బా! ఆడది గాదయ్యా అది అది యొప్పులకుప్పు. దాని మేనిమీద నున్న నగలు చూచితిమా నిప్పులకుప్పు. చూడగా చూడగా నాకది బోగము దాని వలె గనబడుచున్నదండీ. ఆ నక్క వినయాలు- ఆ టక్కులు- ఆచూపులు - ఆకోపులు- ఆసీటులు గోటులు చూడగా నది సంసారి లాగు కనబడలేదు. దానిపేరు తీలోత్తమ యలు!

సుందు:- ఏదీ! తీసికొనిరాలేదేమి? పేరు తీలోత్తమా?

ఉపసుం:- వెంటనే ప్రవేశపెట్టుము.

జంబు:- అదిగో! ఆగోడవాఁడున నున్నది. సిగ్గుపడుచున్నది గాఁడోలు! రావమ్మా, బోగముదానికి సిగ్గేమిటి? ప్రభువువారి యెదుట గజ్జెకట్టు.

(అప్పుడు తీలోత్తమ, మంజుఘోష ప్రవేశించుచున్నారు)

తీలోత్తమ:- ఓసీ! మంజుఘోషా! ఈ దానవేంద్రులు కాటుకకొండల వలె నల్లనిరుగుగలిగి గంభీరమైన యాకారములలో నున్నారు. వీరి రాతి గుండెలు మనము కరచింపగలమా?

మంజుషాష:- తిలోత్తమా! నేనును, రంభా మేనక మొదలగు వారము వీరి మనస్సులు హరింపలేకపోయితిమి. మహా ప్రవాహము కొండలనైన భేదించునట్లు నీ లావణ్య ప్రవాహము వీరి హృదయములు భేదింపవలెను.

తిలో:- ఏమో! మహేంద్రుడు నామీద గంపంత యాశబెట్టుకొని యున్నాడు. నే నిందుఁ గృతకృత్యురాలను కాగలనో లేనో. అయిదు దినము లలో వీరిని సంహరింతు నని ప్రతిజ్ఞ చేసితిని. అచ్చరలలో నాకు నగుబాటు కాకుండ కామదేవుడు నాకు సాయము చేయుగాక ! భగవానుడా, పుష్పబాణ!

గీ. చచ్చియును వేగ సాధింప జాలితీవు
అక్కజంబుగ రుద్రుని యంతవాని
నట్టి నీ మగంటిమి ముందు నసురులెంత?
మ్రొక్కులివె యందుకొనుమయ్య చక్కనయ్య. 17

మంజు:- అదీ! దానవేంద్రులు మనవంకనే చూచుచున్నారు. పద!

తిలో:- నీ. అష్టదిక్పాలకాహంకార జంబాల
పటలప్రచండ ప్రభాకరులకు
సర్వదైవతభుజాగర్వకాలాంబుద
వ్రాత విక్షేపప్రభంజనులకు
మహితశాత్రవ శిరోమాల్యాయమాన వి
శంకట తర చండశాసనులకు
జక్రవాళాచల సానుమండల తటీ
విహరమాణ సుయశోవిభునులకు

గీ. సిద్ధ సాధ్య విద్యాధర శీర్షమకుట
మణి మరీచి రంజితపాద మండలులకు

నన్నదమ్ముల కసురనాయకుల కీవిగొ
వందనంబులు సుందోపసుందులకును.

18

మంజు:- దానవేంద్రులారా! జయము జయము.

తిలో:- గీ. జయము సుంద నీ, కుపసుంద జయము నీకు
మంగళము సుంద, యుపసుంద మంగళంబు
శోభము సుంద యుపసుంద శోభనంబు
స్వస్తి సుంద నీ కుపసుంద స్వస్తి నీకు.

19

సుందు:- (తనలో) ఈమె యెవ్వతె చెపుమా?

గీ. మేను దాలిచి వచ్చిన మెఱుపుదీగ

ఉపసుం:- (తనలో) పలుక నేర్చిన జాళువా పసిడిబొమ్మ

సుందు:- (తనలో) అంగములు దాల్చివచ్చిన యలరుదీవ

ఉపసుం:- (తనలో) చాన యాకృతిగైకొన్న చక్కదనము 20

సుందు:- కళ్యాణీ! నీదర్శము చేతనే మాకు జయము శుభము నగుఁగాక!

సీ. చింతలనెడు కాఱుచీకఱుల్ దొలఁగించు

చిన్ని నవ్వులకు నాశీస్సు లబల!

ఉపసుం: కలువరేకులమించి కనువిందు చేసెడు

కన్నదమ్ములకు మంగళము లతివ!

సుందు:- ముఱ్ఱగంబులవారి మోహబ్ధిలో ముంచు

లావణ్యమునకు గల్యాణ మతివ!

ఉపసుం:- రాతి గుండెలనైన వ్రక్కలింపఁ గనేర్చు

వన్నె చిన్నెలకు దీవనలు చెలియ!

సుందు:- గీ. అబ్బనాథు జగన్మోహనాకృతివలె

గనులఁదనియించు నీకు స్వాగతము తెలువ!

ఉపసుం:- విజయయాత్ర కేగెడు మాకు విజయలక్ష్మీ

గతిభసన్నయౌ నీకు స్వాగతము బాల! 21

తిలో:- దానవలోక చక్రవర్తుల యాశీర్వాదములఁబరిగ్రహించుచున్నదానను

జంబు:- ఓపిల్లా! నేనుగూడ రెండు తట్టల యాశీర్వాచనము లిచ్చు చున్నాను. పరిగ్రహింపుము.

సుందు:- తమ్ముడా! ఆపరమేష్ఠి

గీ. నిశల ముకుళభావము నొందు నీరజంబు

చేయు చేతితో నీకసుల్ చేయలేడు,

ఉపసుం:- అన్నయా!

సరిగ పగలు గన్నడనట్టి చందమామఁ

జేయు చేతితో నీమోముఁజేయలేడు. 22

తిలో:- దేవా! అతిశయోక్తులతో నిండిన ప్రశంసకు పాత్రము గానుగాని పరమేష్ఠినాకన్నులను మొగమునే గాదు -నన్నీ చేయలేదు.

జంబు:- అట్లయిన నీవాకాశము నుండి మంచు గడ్డవలె నూడిపడితివా యేమి?

సుందు:-అట్లయిన నీజన్మవృత్తాంత మేమి?

మంజు:- దేవా! విశ్వకర్మ యీ మందయానను దన ప్రభావాతిశయమున మనస్సుచే నిర్మించెను.

సుందు:- ఓహో! మనోనిర్మిత మగుటచేతనే యీమె లావణ్య మింత వర్ణ నాతీతమై యున్నది.

ఉపసుం:- పరమేశ్వరికిట్టి నిర్మాణసామర్థ్యము లేదు.

జంబు:- మతిలేని యాబ్రహ్మాదేవుడు కొఱవిదయ్యములఁ బోలునా పెండ్లామువంటి మలపముండలను కుమ్మరి కడముంతలు చేసినట్లు సృష్టింపగలడు కాబోలు!

సుందు:- కల్యాణి!

గీ. వేల్పుదొరకొల్వ సానివై వెలయు నీవు
రక్కసులఁజూడగోరు కారణ మదేమి?
నందనోద్యానవీధుల నడచు నీవు
భూతల మలంకరించెడు హేతు వేమి?

ఉపసుం:- అసమాన నిజలావణ్య తారుణ్యంబులజూపి మధ్యమ లోకమును ధన్యము జేయవలె నని.

జంబు:- భూలోకములో నున్నవారి కొంపలుగూడఁదీయవలయునని.

తిలో:- దానవ సార్వభౌములారా! నావచ్చినపని చెప్ప నాకే సిగ్గగుచున్నది. చెలి! నీవు చెప్పవే!

మంజు:- రసహీనములైన నా పలుకులతో జెప్పుటకంటె నీ వేచెప్పుట మంచిది.

సుందు:- ద్రాక్షా ఫలగుచ్ఛములతోలు నీ పలుకులతోడనే మాకు హృదయానందము జేయుము.

ఉపసుం:- మధుర వీణాస్వరముల వంటి నీ పలుకులే మా శ్రవణ భూషణము లగుఁగాక!

జంబు:- బెట్టుసరిచేయక వెంటనే చెప్పు. బోగముదానికి సిగ్గేమిటి?

తిలో:- దేవా! ఆకర్ణింపుడు.

తే.గీ. నామదికి నచ్చుపాటగు నాయకుండు

క్షీతితలంబున నెందైనఁ జిక్కు నేమి

యనుచు వెదుకంగ వచ్చితి నసురనాథ!

అంగనకు నుండవలెఁగదా యండ యొకటి.

24

ఉపసుం:- నీవుగూడ నాయకుని వెదకుకొనవలయునా? ముల్లోకముల వారు నిన్నీ వెదకుకొందురుగదా!

జంబు:- నే నేమైనఁ బనికివత్తునా?

సుందు:- కల్యాణీ! నీకెట్టినాయకుడు కావలెను?

తిలో:- ఎట్టివాడని దేవరవారితో మనవిసేయగలను.

సీ. ఎదిరిమూఁడలఁజివ్వఁజెదరఁజిమ్మునతండు

నీరేడుజగముల నేలునతడు

అనఁజేపండుజంట యటు లత్తెడునతండు

కులగౌరవంబులు గలుగునతడు

చక్కదనంబున స్మరుని బోలునతండు

నిండుజవ్వనమందు నిలుచునతడు

పడఁజుల కింపుగాఁబలుకనేర్చు నతండు

విద్వేలప్రోడయై వెలయు నతడు

గీ. బహుతపము జేసి వరములఁ బడయు నతడు

మలినచరితంబు లేకుండ మనునతండు

సిరులతోఁదులయాగుచుఁజెలగునతడు

ప్రాపకుడు గావలయు నాకు రాక్షసేంద్ర!

25

సుందు:- షడ్రసము లొక్క పదార్థమందుఁజేరనట్లొక్క పురుషుని యందే యిన్ని గుణములుండు టరుదు. ఆటు ఋతువు లేకకాలమున వచ్చెనేని, ఇన్నిగుణము లొకచో నుండును.

జంబు:- వీటిపేరే హిరణ్యాక్షవరములు,

తీలో:- దేవరవా రేమన్నను నట్టిపురుషుడు దుర్లభుడు కాడని నా నమ్మకము.

సుందు:- అట్టివాడెక్కడ సులభుడు?

తీలో:- పదునాలుగుభువనము లున్నవి. ఒక్కొక్క భువన మతి విశాలమై యున్నది.

మంజు:- ఎందననేల? ఇందే సులభుడు గావచ్చును.

సుందు:- (తనలో) దీని నెచ్చెలి యిందే దొరకవచ్చు ననుచున్నది. ఎవరి నుద్దేశించి యుండును?

ఉప:- (తనలో) ఇది మనస్సులో నన్ను బెట్టుకొనెనా యేమి?

జంబు:- (తనలో) ఇది యెవరినో బుట్టలో బెట్టదలచు కొన్నది?

సుందు:- కల్యాణీ! నేనొక్కమాటడుగుచున్నాను. దాని కుత్తరము జెప్పుము? స్వర్గమున సిద్ధసాధ్య కిన్నర కింపురుష గరుడగంధర్వ విద్యాధర ప్రముఖులు దివ్యులెందరో యున్నారు. వారిలో నొక్కరేని నీమనస్సునకు నచ్చినవారు లేరా?

తీలో:- ఉన్నపక్షమున నిక్షేపమువంటి స్వర్గము విడిచి దేశాంతరముల పాలు గానేల?

ఉపసుం:- త్రిలోకాధీశ్వరుడైన మహేంద్రుడు నీవలపునకు గుటిగాలేదా?

తీలో:- అహోహో! మంచిమాట సెలవిచ్చినారు.

సుందు:- ఏమట్లనుచున్నావు! ఇంద్రుని ప్రాపకము నీకు లభించెనేని-

తే.గీ. నందనోద్యానవీధుల నడువవచ్చు

దాల్చవచ్చును మందారదామ మణుత

పారిజాత తల్పంబులఁబండవచ్చుఁ
జేలగి వైజయంతమున వసింపవచ్చు.

ఉపసుం:- అంతేగాదు-

తే. మగువ! మధుకైటభారాతి మఱియగును
శక్రపట్టంపురాణి నీ సవతి యగును
తాల్చుచుండు నీయాన నొదలలయందు
వేల్పుటువిదలు నెత్తావి విరులఱ్ఱో.

27

జంబు:- ఎందుకా పాడుస్వర్గము? ఇటువంటి ముదిలంజలేగాని ముంజలు దొరకవు. ఏదో యమృతమందు రేగాని ముంతెడు తాటి కల్లుగాని, యీత కల్లుగాని దొరకదు. నీరుల్లి వెల్లుల్లి లేని లోకము నరలోకము గాని స్వర్గలోక మగునా? అది విడచుటలో నీమె మంచిపని చేసినది.

తిలో:- దేవా! ఇంద్రుని మేలిగుణములేగాని యవగుణములను మీ రెన్నరేరి. అతనికిఁ బరాక్రమమా శూన్యము. పసులకాడరి చేతికోలయైన నుపకరించు నుగాని యతనివజ్ర మెందునకుం బనికిరాదు. అహల్యా వృత్తాంతమే యతని సచ్చరిత్రమును వేయి నోళ్ల జాటుచున్నది. మీ పూర్వులచేత నెన్నిసారులో దవడలు పగులునట్లు చెంపకాయలు తిని యిడుముందు మీ చేతబడరాని పాట్లుపడుటకు సిద్ధముగా నున్న యాపందనా నేను నా మనోహరునిగా నెన్నుకొనుట ? చాలు చాలు ! కల్పవృక్షముల నీడకన్న భూమిమీది యల్ప వృక్షముల నీడయే నాకు మేలు.

ఉపసుం:- ఊర్వశిని వలపించిన యాతని చక్కఁదనము నీకు బనికి రాదా?

జంబు:- నా భార్యకు నేను చక్కనివాడనైనట్టి యూర్వశి కింద్రుడు సొగసు కాడైనాడు.

తిలో:- అయ్యా! లోకో భిన్నరుచి,

తే.గీ. కోరి మిరపకాయల మెక్కు గోరువంక,
 క్రొంజిపుల్లనె మెసపును గోకిలంబు,
 పండు లే దిని చిలుక దా బ్రతుకుచుండు
 నెవరియిష్టము వారిదే యేమి చెప్ప.

28

జంబు:- మీకు మామిడిపండ్లిష్టము. నాకు తాటిపండ్లిష్టము.

సుందు:- ఇంద్రుడు నీ కసహ్యమైన నవనిధులకు నాథుడైన కుబేరుడు కలడుగదా!

తిలో:- అయ్యా! దాంపత్యములు ప్రేమరసముచేగూర్చబడదగినవి. ధనమే సౌఖ్యసాధనము గాదు. ధనము ప్రేమాగ్నిని రగుల్కొలుపు నింధనము గాదు. కుబేరుడప్టావక్రుడు. వాని కన్నగురూపి జగత్త్రయమున లేడు.

తే. మంచికులమందు జన్మంబు గాంచె ననుచు
 ధనము గలదంచు నొకకురూపిని లతాంగి
 యెఱుక జాలక తా వరియించెనేని
 మనికీతము హూర దుఃఖభాజనము గాదె?

29

సుందు:-అట్లయిన సూర్యపుత్రుడు సమవర్తి దక్షిణదిగధీశ్వరుడు నైన యమునిమీద నీతలఁచు బాటలేదా?

జంబు:- నాచక్కదనము యముని చక్కదనము నొక్కటే.

తిలో:- దేవా!:- అతడు నాకే గాదు. నాశత్రువులకైనను వద్దు. మనీ బొగ్గుల రాశివంటి యానల్లనిమేను, రంపములవంటి యా కోరలు, బంది పోటువాని చేతిలోని దండము వంటి యా కాలదండము, బడితలు చేతఁ బూనిన బండవాండ్రవంటి యాతని కింకరులను, అతనిచుట్టును బరివేష్టించి యుండు ప్రేతసంతతులను, వానిలోకంబున కరుగు మందభాగ్యులను

బాధించుటకు నియమింపజుడిన యినుపముక్కుల కాకులును, నగ్ని గుండములను క్రాగుచున్న తైలములను, వైతరణీప్రముఖములైన హేయంపు నదులనుజూచిన పెండ్లివద్దురా నాయనా, పెందలకడ నావలకుఁ బోదమనిపించునుగాని వివాహముమీద బుద్ధిపుట్టదు. దున్న పోతువాహన మెక్కి పెండ్లికొడుకు వచ్చెనా జనులకుఁ జూడగన్నులుండవు. ఆతనికి నాశ్యామలాదేవికిఁదగును.

జంబు:- ఇప్పుడు వానిం జూడకపోయినను జచ్చిన తర్వాత నైన వాని కడుకుఁ బోకపోవులే.

ఉపసుం:- వారే నీకుఁబనికెరానప్పుడు వరుణుఁడక్కఱకువచ్చునా?

తీలో:- వరుణుని చేతనున్నది ప్రేమపాశము గాదు. అతనిని వరించుట నట్టేటిలో నిల్లు కట్టుకొనుటె.

సుందు:- అగ్నిహోత్రునిమాట?

జంబు:- అది బాగున్నది. శీతకాలము హాయిగా జులికాగవచ్చును. అందఱు నీయింటికి నిప్పుకొఱకు వత్తురు గాని నీవెక్కడికిఁబోనక్కఱలేదు.

తీలో:- దేవతల మూటల మోపరికాడా యతడు?

సుందు:- అది యేమిటి?

తీలో:- దేవతలకు హవిర్యాగములు మూటగట్టి మోసి తెచ్చుచుండును. ఒకప్పుడు మొగము రాజుచుండును. ఒకప్పుడు మండుచుండును. చల్లదన మతనికడ లేదు.

సుందు:- పోనీ! దిక్పాలకులయందు దోషము లున్నవి. మహాత్ముండైన శంకరుడు నీయనురాగంబునకుడానకము గాడా?

ఉపసుందు:- ఔను! అతనియందు దోషమే లేదు.

ఆ. వె. ఇల్లు వెండికొండ విల్లు బంగరుకొండ
 రథము రత్నగర్భ రాజు పువ్వు
 సగముమేనియందు సర్వమంగళ యుండు
 శంకరుండు లోకశంకరుండు.

30

జంబు;- శంకరునిసంసారము నాసంసారము నొక్కమచ్చుననే యున్నది.

తిలో;- సర్వలోకపండ్యుడగు పరమేశ్వరునియందు దోషార్థోపణ చేయుట
 పాపహీతువని యెఱుంగుదునుగాని శాశ్వతమైన దాంపత్యము గుదుర్చు
 కొనునప్పుడు వరుని గుణగుణంబులు వితర్కించుట దోషము గాదు.
 చిత్తగింపుడు-

నీ. దయ్యాల భూతాలు దగ్గఱచుట్టాలు
 యిల్లు వాడేలిజూడ వల్లకాడు
 పులికలాసమెగాని మొలకు గుడ్డయు లేదు
 పునుకకంచమెగదా బువ్వదినగఁ
 దలలెత్తి బుసకొట్టు త్రాచుబాములు నగల్
 మొదలంట నెమ్మేన బూదిపూత
 విసము కుత్తుకనిండఁ బెట్టుక మాటాడు
 నెత్తిమీదను పెద్ద నీటినెలవు

ఆ. వె. నిండుపారుషంబు నెఱుసున్న వానికి
 బొల్లి విఱిసినట్లు తెల్లమేను
 తిరిపెమెత్తకుండ దినమైనఁగడువదే
 యేమి జూచి వలయు వామదేవు?

31

ఇద నాయన సంతానముమాట చెప్పనక్కఱలేదు. ఒక కుమారున
 కాటుమొగములు పండ్రిండుకండ్లు. మఱి యొక పుత్తుడైన గణపతి
 విషయము మీరే యెఱుంగుదురు.

తే. గీ. ఎప్పుడు మదంబుగారెడి యేన్న మొగము

పుట్టెడుండ్రాళ్లు భరియించు పాణకబొజ్జ

కొంపలను ద్రవ్వు పెనుపందికొక్కు గుట్ట

మాతఁడగ్రగణ్యుడు తిండిపోతులందు.

32

కట్టుకొన్న పెండ్లాము కన్నమైనదెచ్చిపెట్టలేని మగనితో నెట్లు కాధురము చేయవచ్చును. నేనుగూడ నొకపుట్టె చేతబుట్టుకొని యాయనవెనుక తిరిపెమునకు బైలుదీరవలెను. అది యటుండగా నొకభార్య నెత్తి నెక్కించు కొని మఱియుకదానికి సగముశరీర మిచ్చి యతడు పడతులకు బానిసయై యున్నవాడు. అట్టి వానినెట్లు చేపట్టగలను? పట్టితి ననుకొనుము! ఒక సవతితో వేగుట కష్టముగదా యిద్దరు సవతులతో నెట్లు వేగుదును? లోక మేమనుకొనునో యనుసందియము లేక మగని నెత్తెక్కి త్రొక్కుచున్న యాసిగ్గుమాలిన గంగానమ్మతోను మగనిసామేను జీల్చి పుచ్చుకొన్న యాగయ్యాళి గారితోను నేను వేగలేను. కలహమంటె నాకెంతో భయము.

సుందు:- ఎంత నెఱజాణవే తిలోత్తమ! సురాసురవంద్యుడైన పరమేశ్వరుని నీవు పనికిమాలిన వానినిగా వర్ణించుచున్నావు.

ఉపసుం:- నీవు కవయిత్రివలె నున్నావు.

జంబు:- ఈమె చెప్పినది నిజమే. శివునిస్థితికన్న నాయవస్థ బాగున్నది. నాకు మంచమున్నది. కంచమున్నది. గుడ్డయున్నది. తలదాచు కొనుటకు తాటియాకులఁ గుడిశ యున్నది. శంకరున కవియు లేవు.

సుందు:- ఎల్లదీపతలయందు నేవోదోషములఁ జూపితివి. ఇంక నారాయణుని విషయమై యేమి చెప్పెదవు? అతనిని నీవు పరింపగూడదా?

ఉపసుం:- ఆయనమాత్రము దోషరహితుడా?

జంబు:- ఈగ పుండుమీదనే వాలినట్టు లేమే దృష్టిదోషము మీదనే పడును.

తిలో:- మీ రిన్నివిధముల నన్నుబ్రష్టించుటచేత నేను నిష్కారణముగా దేవతాసార్వభౌములయెడలఁ దిరస్కారభావము జూపవలసివచ్చుచున్నది. అడిగినప్పుడు చెప్పకమానరాదు. నారాయణుడు దైత్యాంతకుడని యతని భాగ్యవశమున గొప్పపేరు వచ్చినది గాని నిజముగా నతడు మహేంద్రునివలెనే పిటికి వాడు. ఇందుకొక తార్కాణము. మహాపరాక్రమ సంపన్నులగు మీ దానవులకు జడిసి వారియెదుట నతడు నిజ రూపముతో నిలువలేక యవతారము లెత్తెదనని వంక బెట్టి పగటివేషగాండ్రవలె నతడు మాటు వేసములు వేసికొని చేయెత్తె తాడేలై పందియై సింగమై మఱుగుజ్జ వాడై లోకముపాలై పోవుట మీరు విన్నదేగదా! అదిగాక యతడెట్టియందగాడు?

గీ. కాటుకయుదోలె నెమ్మేను కాటునలుపు

జనవిరుద్ధమౌనట్లు హస్తములునాల్గు

బొడ్డులో పెద్దతామర మొదటినుండి

కాళ్లు నీళ్లోడుచుండు నేకాలమందు.

33

అది యటుండనిండు. ఆలివంకవా రాత్మబంధువులని నీరజాక్షుడు నిజనివాసము విడిచి పాలసముద్రమున పసియించుచున్నాడు. పెండ్లాము మాటవిని యిల్లువాకిలి విడిచి యత్తవారి పంచజేరిన దామోదరుఁ డెట్టి గౌరవమున కర్హుడు? మరియు,

తే.గీ. విసము గ్రక్కెడు పెనుబాము వెడదపాన్పు

పక్షపాతముగలపక్షివాహనంబు

తిరము లేకుండ నిల్లిల్లుదిరుగునాలి

వలదు నీరజాక్షుని పొత్తు వలదు నాకు.

34

ఆయనకు బెండ్లాడిన పక్షమున నేనుగూడ నాసవతి పుట్టినింటికి బోయి
లెక్కలేనన్ని యప్పులలో మునిగి బహుభంగసంగతమైన నడిసముద్ర
ములోఁగాపురముచేయవలెను. పెండ్లిలేకున్న బ్రహ్మచర్యముతోనే కాలము
గడపవచ్చును గాని యట్టివాని పొందు నేను కలలోనైన నపేక్షింపను.

సుందు:- శహబాస్, తిలోత్తమా, శహబాస్, తుంటరియైన యా
నారాయణుని వాలకమును, దుర్గుణములును, సంసారదుర్దశను నెట్లు
వర్ణింపవలయునో యట్లు వర్ణించితివి. ఇందుకు నీకు బహుమానముగా
నేను పైకుంఠ యాత్రకు వేంచేయునప్పుడు లక్ష్మీనారాయణుల నందుండి
పాఱుద్రోలి నీన్నే దానికధిష్ఠానదేవతగాఁబ్రతిష్ఠింతును. నీవచోనైపుణ్యమున
నారాయణుడు వట్టి నిర్భాగ్యుడని నిరూపించితివి.

ఉపసుం:- వాక్చతుర్యముచేత నీమె బొగ్గును వజ్రము, వజ్రమును బొగ్గు
చేయగలదు.

జంబు:- మొదట బోగముది, అందులో దేశద్రిష్కరి- నోటికి తలుపు ద్వార
బంధములు లేవు. సిగ్గు బిడియము లంతకన్న లేవు.

సుందు:- జంబుక! మర్యాద నతిక్రమించి మాటాడకుము.

జంబు:- ఓహో! అప్పుడే యభిమానము మొదలుపెట్టినదా?

ఉపసుం:- అభిమానము గాదు, ఈమె పూజ్యరా లగుటచే మాయన్న
యట్లనియె.

జంబు:- అట్లయిన నేను గన్నేరులు మల్లెలు జాజాలు విరజాజాలు మొదలైన
పూవులఁదెచ్చెదను. మీ యన్నదమ్ము లిద్దరు జెరియొకవైపు గూర్చుండి
పూజించుడు.

సుందు:- జంబుకా! నీప్రసంగము కట్టిపెట్టుము. కల్యాణి! మహా ప్రభావసంపన్నులైన దివ్యులలోనే నీకనుకూలవరుండు లభింపనప్పుడు నింక మర్త్య పాతాళ వాసులలోనా దొరకుట? రత్నాకరములో దొరకని మణులు చెఱువులలో దొరకునా?

తిలో:- ఉద్యామున దొరకనిపుష్ప మొకప్పుడు కారడవిలో దొరకవచ్చును.

జంబు:- వాన కురిసినప్పుడు వీధిలోని యిసుకలో జలగడుగువారికి బంగారము దొరకినట్లు నీకీ లోకమున వరుడు లభించును కాజోలు!

సుందు:- అంతవఱకు నీ వెక్కడ నుండువు?

తిలో:- మీ యనుజ్ఞ యయ్యెనేని గొంతకాల మిందే యుండదలంచు చున్న దానను.

ఉపసుం:- నాకలోకసుఖములు మరగిన నీకు మాయూరు రుచించునా?

తిలో:- రుచింపకేమి!

తే. గీ. నందనముబోలు పూదోడు లిందుగలవు

మేడలును వైజయంతము మించి యుండు

నింద్రుఁడిచట లేకున్న దైత్యేంద్రు నింట

నాకు నీప్రోలు గనబడు నాకమట్ల

35

జంబు:- పాపము! ఎక్కడికక్కడే సరిపెట్టుకొనగలదు.

సుందు:- నీవిక్కడనుంట మమ్మనుగ్రహించుట.

ఉపసుం:- మాపట్టణమునకు నీవు నవీనాలంకారమవుగదా!

సుందు:- జంబుకా! మధుసాగరమను మనయుద్యానవనమున చెంగల్వ కొలని యొడ్డుననున్న చంద్రకాంతసాధమునం దీమెను నిలుపుము. ఈమె

కుందగిన యుపచారము లన్నియుఁజేయుటకు మన యంతఃపుర పరిచారి కల నియోగింపుము. అంద టామె కనుసన్నల మెలగవలయునని నొక్కి చెప్పుము.

ఉపసుం:-పాలుమాలినవారు దండింపబడుదు రని స్పష్టముగా జెప్పుము.

జంబు:-చిత్తము దేవా! చిత్తము. (తనలో) మాకర్మము కాలినది. ఈ తొత్తుకూతురు నాశ్రయింపలేక యూడిగముల సేయలేక మేము చావ వలెను. ఈ మాయలమారి యీ యన్నదమ్ముల నిద్దఱిని బుట్టలోబెట్టినది. చేపలు వలలోబడినవి. (అందఱు నిష్క్రమించుచున్నారు)

ఇది

ద్వితీయాంకము.

తిలోత్తమ

తృతీయాంకము

రంగము1-ఉద్యానవనము

(అంతట వెన్నెలలో నొకపానుపుపై బండుకొని సుందుడును, జంబుకుండును బ్రవేశించుచున్నారు)

సుందు:-జంబుకా!కారణములేని యీపరితాప మెట్లువచ్చెనని నీవు పలుమాటలు గ్రుచ్చి గ్రుచ్చి యడుగుచుంటివి. కావునఁజెప్పద వినుము. ప్రథమ దర్శనంబుననే తిలోత్తమ నా హృదయ మపహరించుకొని పోయినది.

ఉ. ఆ చిటునవ్వు లా బెడగులా సువిశాల విలోచనద్వయం
బాచతుర్క్తు లానడల యందము నా హోయ లా యొయారమున్
మేచకమైన యాకచము మిత్రుడ! చేరి మఱొక్కసారి నేఁ
జూచినదాడ నామనసు సొక్కుచు సోలుచు నున్న దీక్రియన్.1

జంబు:- మొదట నేనమకొన్నంతపని యైనది. ఆపిశాచమే నిన్నుబట్టినది
సుందు:-జంబుకా! అది పిశాచమా? అంధునకు రత్నము రాయి వలెఁ
దోచునట్లు నీకాజగన్మోహనాంగి దయ్యమట్లు కనబడుచున్నదా చూడు!

ఉ. చూచితి నప్సరాంగనలఁజూచితి వేలుపుటంచయానలన్
జూచితి నాగకన్యకలఁజూచితి నెందఱొ మర్త్యకాన్తలన్
జూచి యెటుంగ నిట్టి బలుసోయగమున్ నెఱిజవ్వనంబు నే
నే చిగురాకుఁజోడికడ నిట్టిపడంతుక యెందు లేదుగా. 2

జంబు:-తావలచినది రంభ తా మునిగినది గంగ యను సామెత
నిజము. నీకంటికి నచ్చలేదుగాని దీని తలదన్నిన యందగత్తియ లెందఱో
లోకమున నున్నారు.

సుందు:- నీవు సరిగా నాలోచించుకొని మాటలాడలేదు. ఈ యంద
మేమందయానలయందుఁగనుంగొనము. చూడు!

సీ. పడఁటి కట్టుటచేతఁబసిడిదువ్వలువకు
నెన్నఁడు లేనట్టి యెసకమెసగె
రమణి తాల్పుటచేత రతనాల నగలకు
వర్ణనాతీతమౌ వన్నెగలిగె
మగువ పూయుటచేత మంచిగందమునకు

యెలనాగ తులుముట నలరుగుత్తులకును
గమనీయతరమైన కాంతి యొదవె

గీ. యువిద సంచారమొనరించుచున్న కతన
నవనికంతకు నొకవంత యంద మొదవె
తెఱవ స్వేచ్ఛమై యిందందుఁదిరుగుచుంట
వేల్పువీటికి నెంతేని వెలితి గలిగె.

3

జంబు:-ఈ తొత్తుకూడురు రాజుట్టి భూలోకమున కందము స్వర్గమునకు
వెలితి వచ్చినదా? స్వర్గలోకమునకు శనిపీడ వదలినది. అది మనలోకము
నకుఁబట్టుకొన్నది. ఈ పిచ్చిపిచ్చి తలంపులు మాని యీ నిండుచందురుని
పండు వెన్నెలచలువ హాయిగా ననుభవింపవయ్యా! చనీళ్ళలోఁబ్రవేశించిన
దున్న పోతులాగు నేనెంతో చల్లదనపు సౌఖ్య మనుభవించుచున్నాను.

సుందు:-జంబుకా!

తే.గీ. నిండుజాబిల్లిగా దది నెలఁతమొగము
పండువెన్నెల గాదది పడఁటినవ్వు
మచ్చగాదుసు మ్మది మృగమదపుబొట్టు
తారలవి గావు దానిముత్యాలసరులు.

4

జంబు:- సరి సరి! ప్రపంచ మంతయు నీకు నేటి రేయి తీలోత్తమా విలాసమువలె గనబడుచున్నది గాఢోలు! కామిలరోగము గలవానికి జగత్తంతయుఁ బచ్చనైనట్లు కామగ్రహ బాధితుడవైన నీకుఁదిలోత్తమ తప్ప నొండువస్తువు కానబడుట లేదు గాఢోలు!

సుందు:-మిత్రుడా! ఒక్కసారి తీలోత్తమ నిక్కడకుఁదీసికొని రాగలవా?

జంబు:- అబ్బో! దానిటెక్కులు దానిబెట్టుసరి చెప్ప నలవిగావు. అది యిక్కడికి వచ్చునా?

సుందు:-పోనీ! నన్నక్కడికిఁదీసికొనిపోదువా?

జంబు:-తీసికొనిపోయెడిదేమి! బుజముమీద నెక్కించుకొనవలెనా యేమి? నీ వెంట నేనువచ్చెద నడువుము. జగత్త్రయ విజయబాహుబల సంపన్నుడవగు నీవు దానిదగ్గఱకుఁబోవుట యుక్తము గాదు. ఇంత బతుకు బతికి యింత తపస్సుచేసి బోగముదాని దర్శనమునకా నీవు పోవలసినది!

సుందు:-జంబుకా! దాని దర్శన మెంతటి యదృష్టవంతుల కగును? అది సులభమని తలంచుచున్నావా? అది అనుగ్రహించినచో నింద్రాదిదిక్పాలకులు, నారాయణాదులు దానికి నమస్కరించి తమ మకుట మాణిక్య కాంతులచే దాని చరణారవిందములకు నీరాజన మొసంగరా? అది కనుసన్న జేసిన మాత్రమునఁదేనె చుక్కపై నీగలు ముసరినట్లు ముక్కోటిదేవతలు దాని చుట్టు మూగియుండరా?

జంబు:-అయ్యా! నేనుమాత్ర మట్లు తలంచుటలేదు. ఈ మిండకత్తె దేవతలలో నెవరికిఁ బనికిరాకపోవుటచేతనే యీ లోకమునకు వచ్చినదని నేను తలంచెదను. అట్లే కానియెడల స్వర్గము కన్న మర్త్యలోకములో నేమి యతీశయ మున్నదని వచ్చినది? ఇక్కడ నంతకంటె నెక్కువ చక్కని వాండ్రు కలరా? అంతకంటె నెక్కువ భోగ్యవస్తువు లున్నవా? అంతకంటె నెక్కువవైభవ మున్నదా? ఎక్కువ శూరశిఖామణు లున్నారా?

సుందు:- ఓరి మూర్ఖడా! అక్కడ తనమనంబునకు నచ్చిన వారెవ్వరు లేక పోవుట చే నిక్కడకు రావలసినని యది నొక్కివక్కాణింపలేదా? ఆమాటలు నీవు వినలేదా?

జంబు:-ఇది వట్టిబూటకము. అది యేదో పన్నుగడ పన్నుకొని వచ్చినది. అది కల్లలకుఁబుట్టినయిల్లు. బోగముదాని నోటికి శుద్ధిబద్ధ మున్నదా?

సుందు:-జంబుకా! నీ వట్లన్న నేనొప్పుకొనను. నిజముగాఁ జెప్పు. వేల్పులలోఁ జక్కనివాడెవడు? అదియన్న మాటలు శిలాక్షరములు.

జంబు:-అట్లయినఁబదునాల్గులోకములలో నీవొక్కడవే చక్కని వాడదని నిన్ను వలచిపైబడవచ్చినదా?

సుందు:-ఏమో యెవరిని వలచివచ్చినదో? ఈ వృథాప్రసంగమేల! దాని కడకు నీవు పోయి దాని నిక్కడికిఁబిలిచుకొనివత్తువా లేదా? నేను తాళజాల కున్నాను. విరహతాపము దుస్సహముగా నున్నది.

గీ. పాడుచుచున్నాడు చంద్రుడు పాడవులయిన
కిరణశూలంబులను నన్నుగరుణ లేక,
యేయుచున్నాడు మన్మథుం డేపుమీఱఁ
దీయవింటఱువులు గూర్చి తెఱపి యిడక

5

జంబు:-తడిసిన నూలుపోగులలాగున నెంతో చల్లగానున్న చంద్ర కిరణ ములు నీకు శూలముల లాగున్నవా? మా నాయనమ్మ పండుగనాడు గోడకుఁబెట్టిన సున్నపుచుక్కలవలె నీచుక్కలెంత యందముగా నున్నవో చూడు! ఆహాహా! ఈచంద్రుడు పెద్ద కచ్చికవలె నున్నాడు. కచ్చిక నంటుకొన్న మసిబొగ్గవలె దానిలో నల్లనిమచ్చ కనబడుచున్నది. ఇటువంటినమయ ములో సౌఖ్య మనుభవింపలేక యుస్సురుస్సురని తాపపడియెదవేల? అదిగాక మన్మథుడు తియ్యింటిలో, పూవులుగూర్చి నిన్నుఁ గొట్టు చున్నాడా? ఏదీ! యొకపువ్వునఁ గనబడదేమి? ఈ

విరహతాపాలు- ఈకోపాలు మేమెన్నడెటుగము. మన్మథుడు మమ్మెప్పుడు కొట్టడేమి? వాని మొగము మండ వాడు గొప్పవారినేగాని పువ్వులతోగొట్టడేమొ!

సుందు:- ఓరిమూర్ఖుడా! విరహతాప మనుభవించిన వారికే తెలియును. ప్రసవవేదన బిడ్డలఁగన్నదాని కేగాని గొడ్రాలికిఁ దెలియదు గదా! మన్మథ బాణప్రహరములు కంటి కగుపడని దెబ్బలు. మన్మథుఁడనంగుఁడు గదా!

తే.గీ. ఎదుట నిల్చి పోరెడుశత్రు నెట్టులైనఁ
జలముఁబలము పెంపును జూపి గెలువవచ్చు,
చాటుదెబ్బలు గొట్టెడు సాహసులను
నెట్టి బలశాలియైన జయింపగలడె?

6

అందుచేతనే,

గీ. కాలదండంబునకు రుద్రుశూలమునకు
శక్రవజ్రంబునకు విష్ణుచక్రమునకు
జడిసి యెటుగని నే నిప్పు జడియవలసెఁ
గమ్మవింటికి నల పూపుటమ్మలకును.

7

జంబు:-ఓయి నాయనా! ఇటువంటి బాధలు వేయిజన్మములకైన నాకు వద్దు. ఇవన్నియు మీరే యనుభవింపుడు ఈ విధముగా నెంతో తహతహ పడునటువంటి మీరు స్వర్గలోకదండయాత్ర కెట్లు బైలుదేటుదురు? శంబరుడు సేనల సిద్ధము చేసినాడు. తలకొక గ్రుక్క డమ్మత మెప్పుడు త్రాగనగునని రక్కసులు మిక్కిలి యువ్విత్లారుచున్నారు. నీవుగూడ నమ్మత పానము జేసి చిరకాలజీవివి కావచ్చును నాకలోకనివాససౌఖ్య మను భవింపవచ్చును.

(అంతట శంబరుడు ప్రవేశించుచున్నాడు)

శంబ:-(తనలో) దండయాత్రాసన్నాహ మంతయు సిద్ధమైనది. ఈవార్త సుందమహారాజుతో విన్నవించెదను.

సుందు:-జంబుకా!

ఆ. వె. అదియె యమృతభాండ మదియె చింతామణి
యదియె వైజయంత మదియె స్వర్గ
మదియె కల్పవృక్ష మదియె నందనవనం
బదియె విజయలక్ష్మీ యరయ నాకు.

8

శంబ:-దేవా! జయము. జయము.

సుందు:-జంబుకా! వింటివా?

(అని పై పద్యమునే మరలఁజదువుచున్నాడు)

శంబ:-మహారాజా! జయము. జయము.

సుందు:- (కన్నులు మూసికొని మాటలాడడు)

శంబ:-జంబుక! ఇది యేమి?

జంబు:- నీపిండము నాశ్రాద్ధము. ఏమని చెప్పను?

శంబ:- ఏమిరా! అట్లు ప్రేలుచున్నావు?

జంబు:- నేను ప్రేలుట లేదు. మహారాజుగారి యవస్థ మాటిపోయినది. మనము దేవతలమీదికి దండువెడలదలచుకొన్న వార్త విని వారు మహారాజుగారిమీదికి మన్నథుని బంపినారు. ఆచాటున నుండి యీచాటు ననుండి వాడు మహారాజుగారిని కుళ్లబొడుచుచున్నాడు.

శంబ:- నీ చమత్కారబాణములు గట్టిపెట్టి స్థితియేమో చెప్పరా?

జంబు:- స్థితి దుస్థితి. అవస్థ మన్మథావస్థ. మనమాట లాయనకు వినబడుటలేదు. ఆయన తిలోత్తమను వలచియున్నాడు. దానిని నీవు తీసికొని వచ్చితివా నీతో నాయన మాటాడును.

శంబ:- మన దండయాత్ర గంగలోగలిసినది.

జంబు:- ఆదొంగతొత్తుకూడు రెప్పుడు వచ్చినదో యప్పుడే గంగలోఁ గలిసినది.

శంబు:- ఇప్పుడీ సంగతి యీయనకు విన్నవించుటెట్లు?

జంబు:- ఈయనను మేల్కొల్పుటకు నేనొక చమత్కారము జేసెద నుండు.

శంబు:- ఏలాగో నీ తెలివితేత మెలకువ తెప్పించుము.

జంబు:- మహారాజా! ఇదీ తీలోత్తమ వచ్చినది లెండు. లెండు.

సుందు:- (కన్నులు మూసికొని లేచి) ఏదీ నాప్రాణసఖి? ఏదీ నా బహిః ప్రాణము? ఏదీ కామదేవుని నూతనశస్త్రము. (అని జంబుకుని గొగిలించు కొని దొడకొటికి ముద్దుపెట్టుకొనుచున్నాడు).

జంబు:- అయ్యో! అయ్యో! నేనుఁగానయ్యా తీలోత్తమను. నేను మీవేడుక చెలికాడను. జంబుకుడను. జంబుకుడను. నీముద్దు ముక్కలైపోను! నన్ను ముద్దుపెట్టుకొనకు.

శంబు:-దేవా! వీడు మన జంబుకుడు. విడిచిపెట్టుము.

(అని చెయిబట్టుకొని లాగుచున్నాడు)

సుందు:-ఏమీ! వీడు మన జంబుకుడా, తీలోత్తమ కాదా?

జంబు:- అయ్యో! నీ విరహతాపము మండిపోను. నాబుగ్గ చెడగొటికి నావు. అయ్యో! చిమచిమ లాడుచున్నది. (వేతితో తడిమి) అయ్యో! నెత్తురు వచ్చుచున్నది. మానిసి కాటుకు మందు లేదు. అయ్యో! నేను వచ్చిపోదును గాఢోలు! ఇడ నాభార్య కెవరు దిక్కు? పాపము! దానికి నేనొక్కడనె మగడను గదా? దాని బ్రతు కేమగునో?

శంబు:-ఓరీ, మూర్ఖుడా! ఇది నీస్వయంకృతాపరాధము. తీలోత్తమ వచ్చినదని చెప్పుబట్టి యెదుటనున్న మానిసి తీలోత్తమ యని యాయన

నిన్ను కౌగిలించుకొన్నాడు. తెలివితక్కువ పని చేసినందుకు ఫల మనుభవింప వలసినదే .

జంబు:- నాకేదైన మందు చెప్పవయ్యా! లేదా వైద్యునింటికిఁ దీసి కొనిపో.

శంబు:- భయపడకు! అదిచొంగగాని నెత్తురు కాదు. కాటు లోతుగా పడలేదు.

జంబు:- నేనీదినమున నాతిలోత్తమ మొగము చూచినాను. ఆపాడు మొగము చూచినందుకు నెత్తురు కన్నులజూడవలసివచ్చినది.

సుందు:- మూర్ఖుడా! నాయంతరము నీయంతరము దెలియకుండ నాతోఁ బరిహాసమాడెదవా? దాని కిదేశిక్ష.

జంబు:- నాతల్లికడుపు చల్లగా, నాపెండ్లాము మంగళసూత్రబలిమిచేత నేను నేడు పులిసోటి కండవలె బయలుపడినాను. నీ విరహ తాపము బంగారుగాను! ఎంతపని చేసితివయ్యా.

శంబు:- (తనలో) కామార్తులకు స్త్రీ పురుషభేదము, చేతనాఁ చేతన భేదము తెలియదన్నమాట నేడు సార్థకమైనది.

సుందు:- శంబరా! ఈ రాత్రి వేళ నీ వేల వచ్చితివి?

జంబు:- నన్ను కఱపించుటకు వెఱపించుటకు.

శంబు:- దేవా! నాకలోకముపై దాడివెడలుటకు సకల సేనా సన్నాహము చేసి యుంచినాను. దేవర వారి మహాసేన మదగజంబులను కొండలును, తురంగంబులను తరంగంబులును, పదాతులనెడు మత్స్యమకర నికరంబులును, రథంబు లనియెడు నోడలును గలిగి మహాసముద్రంబు తెఱంగున భయంకరకోలాహల సమేతంబై యున్నది. దేవరవారి యాజ్ఞ యయ్యెనేని.

నీ. కాల్బలంబుల పదాఘాత ఘట్టనలచే

శేషాహిపడగలు చిదుకు నట్లు

భద్రదంతావళ భయద ఘోరకృతులచే

దిగ్గజంబుల తలల్ దిరుగు నట్లు

పటహకాహళభూరి భాంకరణంబుల

గగనమండల మెల్లఁగలఁగు నట్లు

తురగరింఖాసముద్భూత రజంబుచే

భాసుమండలి కానబడని యట్లు

గీ. అమరకోటుల గుండీయ లవియునట్లు

వేల్పుచేడెల గర్భము ల్వచ్చునట్లు

స్వామి! నీ సేన యాత్రివిష్టపముమీద

నడచుఁబదునాల్గుభువనంబు లడలునట్లు.

9

సుండు:-శంబరా! మేమిప్పు డస్వస్థముగా నున్నారము. మాకు మన స్థిమితము లేదు.

శంబ:- ఇంతలోనే దేవరవారి కింత యస్వస్థత కల్గుటకుఁ గారణమేమి? సెలవయ్యెనేని ప్రతికారవిధానము చేయించువాడను.

జంబు:- బాబూ! నీవు వైద్య మారంభించినావా భూ భార మణఁచి వేయుటకు? నీ మాత్రలు పగహని కుపయోగింపుము గాని మిత్రునిమీద నుపయోగింపకుము.

సుండు:-శంబరా! నీకుఁ గారణములతో యనిలేదు; నీచికిత్సలతో మా కవసరము లేదు.

శంబ:- దేవా! దేవరవారి హితాభిలాషి నగుటచే నే నొక్కమాట మనవిసేయుచున్నాను. ఆగ్రహింపకుందురుగాక! తీలోత్తమను జూచిన దాదిగా మీచిత్తంబు తదాయత్తమై యున్నట్లును దానిసమాగమ మపేక్షించి మీ రిప్పుడు మనస్త్వాపము నొందు చున్నట్లును నాకుం దోచు చున్నది. తిమితిమింగిలములవంటి మీసోదరుల బంధింపఁదలచిదేవతలు పంపిన యెఱ గాని, యది యంగన గాదు. నారాయణుడు తొల్లి జగన్మోహ నావతారముం దాల్చి దానవుల వంచించి నట్లే జగన్మోహనయైన యీ

యంగన గూడ దానవుల భంగపుచ్చుటకే వచ్చినది. దాని హాసములు మోసములు దానివిలాసములు సౌఖ్యాభాసములు. దానినోట నమృత రసము, మనస్సులో విసము గలదు. మీరు వంచించబడుచున్నారు. గాఢమోహనిద్రనుండి మేల్కొనుడు. ఇది కాముని సమ్మోహనాస్త్రమువలె మిమ్ము మైమలుచునట్లు చేసినది.

గీ. తరుణి లావణ్యరసమును దనివితీరి
మీరు నేత్రాంజలు లగ్నోలి మెదలకుండ
మద్యపానంబు చేసిన మనుజులట్ల
నొడలెఱుంగక చెడిపోవుచున్నవారు.

10

సుందు:- మూర్ఖుడా! నీవు మాకు చక్కటులం దెలుపవచ్చితివా? నీ హితోపదేశములు చాలు! నేను చతుర్దశభువన నాయకుడను. దానవసార్వభౌముడను. నీవు సేవకుడవు, దాసుడవు.

శంబ:- అది నేనెఱుగుదును. మీరు కోపగించిన సరే నా స్వామి భక్తిమరల నట్లె పల్కుమని నన్ను పురికొల్పుచున్నది.

సుందు:- అట్లయిన నాయాజ్ఞ వినుము! పరాయత్తచిత్తులు యుద్ధము వంటి యుత్పృష్ట కార్యముల సామర్థ్యముతో నెఱవేర్చజాలరు. కావున నీవిప్పుడ యుపసుందునిపాలి కరిగి సకల దానవసైన్యంబులతో, త్రిదశాల యము పై దండువిడియుమని నా మాటలు గా నాతనితో జెప్పుము.

శంబ:- చిత్తము దేవా! అట్ల చేసెద.

జంబు:- ఇక్కడీ దొరగారింత చేసినారు ఇక నాయనగారా కార్య సిద్ధి చేయు వారు?

శంబ:- ఆహా! ఏమి కాలవైపరీత్యము. ఈ పలుగుముండ పిడుగువలె వచ్చి యీయన యుత్సాహవృక్షమును మాడ్చివైచినది. ఇక నుపసుందుడే

మనునోగదా! ఆయన యీయన తమ్ముడు గాడా? ఆయన యేప్రవాహములో గొట్టుకొనిపోవుచున్నాడో? అయినను బ్రయత్నించెదగాక!

(అని నిష్క్రమించుచున్నాడు)

జంబు:- అయ్యా! మీకిప్పుటికి శనిగ్రహము వదలి పోయినది. మరల మీరు తీలోత్తమను ధ్యానించుకొనుచు నుండవచ్చును. స్వర్గ దండయాత్రను గుఱించి మిమ్ము నడుగువారు లేరు.

సుందు:- జంబుకా! నామనస్సు స్వర్గముమీదికి ఊపుట లేదు.

గీ. సఖియ సంసర్గముండగ స్వర్గమేల?

యతివవా గమృతంబుండ నమృతమేల?

తరుణి పృథునేత్ర వారిజాతంబు లుండ

పారిజాతంబు లేల? నిప్పులము గాక!

11

జంబు:- వెట్టికి వేయివిధములు. ఒకని కాడుదానివెట్టి; ఒకనికి సొమ్ము వెట్టి. అందులో నిదోకటి. నేను రెండులోట్టె లీతుకల్లు త్రాగినను నాకిన్నాడు నింత మైమఱపు రాలేదు. సురచేయనిపని సురకాంత క్షణములో జేసినది!

సుందు:- అందఱిని వెక్కిరించు వెట్టి నీది. ఈ వెట్టుల కేమిగాని తీలోత్తమ యొద్దకుఁ బోయి నాయలమట దానికి విన్నవించి నాపై ననుగ్రహము గలుగు నట్లు చేయుము.

గీ. తనకు సుందు డెల్లప్పుడు దాసుడనుము

ప్రేతీదన్నె పట్టపుదేవి జేతు ననుము

ఇందుముఖులచే సేవ జేయింతు ననుము

నెనరు లేకున్నభాణము ల్దీలువ వనుము.

12

జంబు:- అయ్యా! ఇదిగో పోవుచున్నాను. పోవకున్నచో బ్రతుకగలనా? .

(తనలో) రాజునకు వేడుకచెలికా డగువాడు తన యజమానుని ప్రియు

రాండ్రకు రాయబారములు గొనిపోవుట, వారి కలయికలకుఁ దగిన చోటులు వెదకుట, మిండకత్తెలం దార్చుట యను మహాకార్యములం జేయ వలసిన వాడే. ఏయుద్యోగమైనఁజేయవచ్చునుగాని పరమనీచమైన యీతార్చు పని చేయగూడదు. జీవించుటకు గౌరవమైన వృత్తి యేదైనను లేక, కుటుంబ మును పోషించుకొనలేక యీపాడుపని చేయుట కొప్పుకొనవలసి వచ్చె. అది యేమనునో? తన్నునో - కొట్టునో - తిట్టునో? వెళ్లకపోయిన నితఁ డా పనియే చేయును. దిక్కాలకులను దేవతలను దిక్కరించిన యీదేశ ద్రిష్ఠురిముండ, యెలుగు గొడ్డువలె శరీరమంత నల్లని రోమములు గల్గి బొగ్గులబుట్టవలె నున్న యాయయ్యను వరించి వచ్చి మీదబుడునా? ఇది నా నడకచేటేగాని మఱొకవిధముగాఁబరిణమించదు.

రంగము 2 -మరియొక యుద్యానవనము

(అప్పుడు పీఠముమీద గూర్చుండి ఉపసుందుడు , వేడుకచెలికాడగు శౌనకుడుప్రవేశించుచున్నారు)

ఉపసుం:-శౌనకా! చీకటిపోయి వెన్నెల యెంతమనోహరముగా వచ్చినదో చూడు.

తే.గీ. కాలపురుషునికొలుకు నిశాలతాంగి

బల్లి గగనతల్పంబునఁబఱచినట్టి

తెల్లదుప్పటియట్లు చంద్రిక దనర్చె

దానిపై నున్న పూలట్లు తారలలరు.

13

శౌన:-మానాయనమ్మ గంజివార్చుకొనుట కుపయోగించు చిల్లి యిత్తడిసిబ్బి వలె నీ చంద్రమండలము నాకంటి కగుపడుచున్నది. నేను చిన్నప్పుడు మొలకు మెడకుగట్టుకొన్న గవ్వలగుత్తుల వలెజాక్కలు కనబడుచున్నవి.

ఉపసుం:-అహోహో! ఏమీ యీ మలయమారుత సౌకుమార్యము. ఏమీ యీవెన్నెలచల్లదనము. ఏమీ యీయుద్ధానవన రామణీయకము. అన్నియు నాకత్యంతానందము నొసగుచున్నవి, కాని యిట్టిసమయమున నానందపరిపూర్తి చేయు ప్రేయసి లేకపోవుట గొప్పలోపము గదా!

శౌన:-అట్లయిన నీ ప్రేయసియున్న యంతఃపురమునకు బొమ్ము! నీదేవి యైన వజ్రజ్వాల సకలాభరణ భూషితయై పడకటిల్లు సింగారిండు కొని నీరాక నిరీక్షించుచుండును.

ఉపసుం:- మణిమతి నాకు నిన్నటివఱకే ప్రేయురాలు.

శౌన:- అదియే మట్లనుచున్నావు?

ఉప:-మూర్ఖుడా! నీకుఁదెలియలేదా?

గీ. నాకసులచందమామయు నాదు నిధియు

నాదు ప్రాణంబు నాదు పుణ్యములపంట

నాయదృష్ట దేవతయును నాధనంబు

నేడుగడయుఁదిలోత్తమ యెఱుగు మింక

14

శౌన:-అయ్యో! నేనింకను బెరబిడారినే యున్నాను. ఈ వన్నెల విసనకట్ట- యీ మాయలమారి -యీ టెక్కుల యిక్క-యీ బొంకులబుంగ- యీ కొంపలమాపెడు కొఱవి- యీనంగనాచి, యెఱ్ఱగా-బుఱ్ఱగా వేసాలు వేసుకొని, మొగము మెఱుగులు పూసికొని, యెక్కడివో యెరువునగలు వేసికొని రాగానే దానిమాటలకు జిక్కి నాగస్వరము విని పాములవాని చేతజిక్కు సర్పమువలె నీవు దానికి లోబడితివా? దీనితో నీప్రతాపము సరి.

ఉపసుం:-మిత్రుడా! నీవన్న మాట నిజము!

గీ. మదిఁబ్రతాపంబు వ్రీలెను మదనతాప

మంతకంతకు నతిశయ మగుచునుండె,

కత్తులను బూనవలెనన్న కాంక్ష జాటెఁ

గలికి పాత్తులపై జాటెఁగలగి మనసు.

15

శాన్య:-అయ్యా! నీయంతఃపురకాంతల కన్న నీవగలాడి యెక్కుడు సాగసు కత్తియ యని యామెంగూర్చి మేలుపడితివా? చేరువచుట్టమని చేరదల చితివా?

ఉపసుం:-మూఢుడా! నాయంతఃపుర కాంతల లావణ్యము దానిచరణ పల్లవంబులకు దాస్యము చేయుటకైనఁదగదు. నాకాంతల సౌందర్యమే గాదు- సకల దైవాంగనా లావణ్యమును దీని సోయగముముందు దిగ దుడుపు పెట్టుటకైనఁబనికేరాదు. దాని ప్రభావ మెట్టిదో యెఱుఁగుదువా? చూడు!

నీ. హరుడేమే కెమ్మోవి యమృతంబు ఁగ్రోలిన
 విసముమేసిన నోటి వెగటు పోదె?
 చంద్రుఁడీ లావణ్యజలధిలో నీయిన
 మలినమో తనమచ్చ మాయకున్నె?
 పుష్పబాణుడు దీని పొందుగల్గెడునేని
 దనమేను వెండియుఁదాల్చకున్నె?
 నరహరిపై దీనినవ్వువెన్నెల పడ్డఁ
 దనమేని నలు పెల్లఁదలుగకున్నె?

ఆ.వె. మునిజనంబు దీని ముఖమండలముఁగన్న
 జపము విడిచి యుగ్రతపము విడిచి
 యెల్లనీతి విడిచి యెదవోపుగిత్తుల
 విధముదోష దీని వెంటబుడరె?

16

శాన:-పై మెఱుపులజూచి నీవు మోసపోవుచున్నావు. ఇది మేడిపండు వాటముగా నున్నది. మెఱుయుచుండు నదెల్ల మెఱుపు గాదు. కొంగయు హంసవలెనే తెల్లగా నుండును.

ఉపసుం:-ఎటుక గలిగి మాటాడుము. అంతరము నేనెఱుగుదును.
ప్రపంచమునం దెవ్వరును దానికి సాటిరారు. దాని కుపమింపదగు
వస్తువులు లేవు చూడు!

గీ. అప్పుడపుడు కళాహీన మగుచు నుండు
చందురుడు దాని ముఖసామ్య మందుటెట్లు
బురదలోఁబుట్టు నెత్తమ్మి పూవు లెట్లు
చెలియకందోయి పోలికఁజెందగలవు?

17

ఆకురులయంద మేమనవచ్చును!

శౌన:-కురులు గావు. మీవంటి వారి మెడ కురులు. నీకిష్టము కుదిరినది
గనుక దానిని తెగవర్ణించుచున్నావు. ఇష్టమైనచో నల్లనివన్ని యింద్రసీల
మాణిక్యము లగును. ఆకుపచ్చని వన్నియు గారుత్మతము లగును. ఈ
గొడవలేనా, స్వర్గదండయాత్రమా టేమైన నున్నదా? శంబరుడు మహాత్మా
హముతో, తల విఠియఁబోసికొని తిరిగి సేవలఁగూర్చుచున్నాడు.

ఉపసుం:-నీ సేనలు దొంగలుదో! నీదండయాత్ర తగులుబడ . నాకెందు
కురా? మన్మథుడు తనసేనానాయకులై న వసంతమలయ మారుత
ములతో, శుకపికాది సైన్యంబుగూర్చుకొని నాపై దండువెడలినాడు .
అతని బారినుండి తప్పించు కొన్నప్పుడుగదా నేను వేల్పువీటిపై దండు
విడియుట?

గీ. అతివకూటమి నాకిప్పుడబ్బదేని
నకట! త్రైలోక్య సామ్రాజ్యమైన నొల్ల,
కమలలోచన పాండులు గలిగెనేని
నేల త్రైలోక్య సామ్రాజ్య మింక నాకు.

18

శౌన:- సరే! రెండుపద్ధతులచేత నీకు స్వర్గసామ్రాజ్య మక్కఱలేదు. 'ఇతో
భ్రష్టస్త్వతోభ్రష్టః' అన్నట్లు నీకు దండయాత్ర చిక్కదు. దీనిపాండు చిక్కదు.

ఉపసుం:- చిక్కకేమి! అది నాకంబు విడిచి నన్ను వెదకు కొనుచు నిక్కడికి వచ్చినది కదా?

శౌన:- ఔను! నిన్నె వెదకుకొని వచ్చినది. నన్ను వెదకొనివచ్చిన దేమో యని నేననుకొనుచున్నాను. నీ యందముకన్న నా యందము తక్కువా? కాదంటే నామేను కొంచెము ముడుతలు పడినది. వయసు గడిచినది. అప్పు డప్పుడు మీరు కొట్టిన చెంపకాయలచేత నైననీమి, ముసలితనము చేతనేమి పండ్లుగడినవి.

ఉపసుం:-మూర్ఖుడా! నోరు మూయుము.

శౌన:- అయ్యా! అదిగో మనశంబరుడు వచ్చుచున్నాడు దండయాత్రను గూర్చి యడుగుటకుఁగాజోలు?

శంబరు:- (తనలో) ఆహా! సుందునియంతవాడు బోగముతొత్తు కూడురువలలోబుడి విజయయాత్రోత్సాహము విడిచినప్పుడు, వాని తమ్ముడుమాత్రము వేటువిధముగా నుండునా? ఒక వేళ నితడు దుర్వ్యసనసక్తుడు గాకయున్నను దండయాత్ర తానొక్కడ నిర్వహింపఁ గలడా? సరే! చూచెదగాక.

శౌన:- శంబరా! రా. రా. మంచిసమయమునకే వచ్చినావు.

శంబ:-దేవా! జయము. జయము.

ఉపసుం:-శంబరా! ఇప్పు డేలవచ్చితివి?

శంబ:-దండయాత్రా విషయము మీకు జ్ఞాపకము చేయుటకు.

ఉపసుం:-ఏమి! రాజకార్యములు విన్నవించుటకు సమయములేదా? తగినస్థలము లేదా? ఈవేళ యావేళ యనక- యీ నెల వానెల వనక - యర్ధరాత్రమునందు నపరాత్రమునందుఁ జెప్పవచ్చునా? కాలము గడచినవాడవు. లోకానుభవము గలవాడవు. బుద్ధి లేదా?

శౌన:- (తనలో) బుద్ధియున్న పక్షమున నీదగ్గఱ కొలువే చేయకపోవును.

శంబ:- దేవా! ఆగ్రహింపకుడు. మీయన్నగారి కడకు నేను బోయి యీవార్ష విన్నవించితిని. కాని యాయన తన కస్వస్థముగా నున్నదనియు, మీచేత దండయాత్ర నడపింపుమనియు సెల విచ్చుటంజేసి మీకడకు వచ్చితిని. స్వామి భక్తిపేరితుడైన వచ్చితినిగాని మీమనంబున కాయాసముగలిగింప రాలేదు. తప్పున్న క్షమింపుడు.

ఉపసుం:- అట్లయిన నాకు నస్వస్థముగా నున్నది. దానవచక్రవర్తి యైన సుందుడే యీదండయాత్ర నడుపుగాక!

శౌన:- అందఱికి, తలొక రోగమున్నది. ఈ శంబరునకు నాకు నేరోగము లేదు.

శంబ:- దేవా! ఆయన దండయాత్ర మిమ్ము నడుపుమనియె. మీరాయనను నడుపుచున్నారు. ఇది దానవకులమునకు మహారిష్ట హేతువని తలంచుచున్నాను. నెనొక్క మనవిచేసెద. చిత్తగింపుడు!

ఉ. ఈ సమయంబు దాఱి చనునేని సుపర్వులు దైత్యకోటిను
 ద్వాసము జెప్పి పంపుదురు దైత్యకు లేశ్వరులెల్ల నస్త్ర స
 న్వాసము జేసి కారడపులందుఁదపంబులు సేయవచ్చు స
 న్వాసము బూనవచ్చు దిలినందను లందఱు గాఢనిష్ఠుహన్. 16

ఉపసుం:- మంచిది! పేలైన పని! రక్కసులందఱు యోగులు, మౌనులు. సన్న్యాసులు నైనపక్షమున లోకములో మనకు సుప్రతిష్ఠ గలుగును.

శౌన:- అందఱు సన్న్యాసులైన పక్షమున భిక్షలు సేయువారు లభింతురా? తలలు గొలుగుటకు మంగళ్లు దొరకుదురా?

శంబ:- దేవా! మీరు తిరస్కారముగా మాటలాడఁజనదు. నేను కుండ పగులగొట్టిన ట్లున్నదున్నట్లు మాటాడుచున్నాను. వినుడు! మీరు.

మీయన్న గారు తిలోత్తమయను మత్తకాశిని యందుఁ జిత్తంబు నిలిపి పరాయత్తులై యుత్తాలంబగు నుత్తల పాటునొంది మెత్తవడియున్న వారని నాకుం దోడుచున్నది.

ఉ. వీర రసప్రదర్శనపు వేళ గదా యిది? యిట్టివేళ శృం
గార రస ప్రధానముగఁగాలముబుచ్చుట పాడియనె? జం
భారి ముఖామర ప్రవరు లందఱు మిమ్మును గేలీసేయరే,
శూరులు కాంతల నృరగి సాక్ష్మీనఁదక్కునె రాజ్యసంపద ల్. 20

అదియటుండగా మీరిప్పుడు విషయాసక్తులరై, స్త్రీ లోలురై, త్రిదశాలయ దండయాత్రపరాజ్ముఖులైన పక్షమున జంభారాతి ప్రముఖసుపర్వాణులు తమ దంభోళి ప్రముఖాయుధంబులకు, దమ ప్రతాపంబులకు వెఱచి దండయాత్ర మీ రుపసంహరించితిరని తలంతురు. వారే కారు- సకల లోకంబులు నట్లే తలంచును. ఇంతకన్న నప్రతిష్ఠమనకేమున్నది? ఇప్పుడు నాకలోకము మీద దాడివెడలి దిక్పాలుర జయించి త్రివిష్టప మాక్రమించి నిర్నిద్రతేజస్సంపన్నులై, మహేంద్రుల రై చింతామణీ భద్ర పీఠంబు నధిష్ఠించి, యటమీద విశ్రాంతి గై కొని నందనోద్యాన విహారంబులు, మందాకినీ జలక్రీడలు, నప్పరాంగనా పరీరంభణంబులు, శృంగార రసప్రకటనములు, కావసినన్ని చేయవచ్చును. ప్రస్తుతము వాటినన్నిటిని విరమించి దండయాత్ర నడుపుడు. దానవ యోధులు మహోత్సాహ సంభరితులై యుద్ధ మెప్పు డెప్పుడని మీయాజ్ఞకై నిరీక్షించుచున్నారు. ఈ యుత్సాహము డిందినేని వారిని రణంబునకు మరల బురికొల్పుట కష్టము.

ఉపసుం: - ఓరోరి మూర్ఖడా! మేము కార్యవ్యగులముగాక భోగైక పరాయణులమై- స్త్రీ లోలురమై- యున్నామని యధిక్షేపణలు చేయుచున్న వాడవు. పశువా! అధమాధముడవైన నన్నొక పెద్దజేసి యమాత్యపదవి

యందుఁబ్రవేశ పెట్టి నందుకు మాయెడ గృతజ్ఞుడవు గాక, దోషాన్వేషణ పరాయణుడవై యిచ్చకువచ్చినట్లు ప్రేలజొచ్చితివి. అతిక్రాంతమర్యాదుఁ డపై వదరుచున్న నిన్ను నేనీక్షణమె శిరఃకర్తన మాచరించి యమమందిరమున కతిథిగా నంపియుందునుగాని, చిరకాలాశ్రితుడ వగుటచేతను వృద్ధుడ వగుటచేతను నిన్ను క్షమించితిని. నీ మొగము జూడగూడదు. పో. పో. నాయెదుట నుండగూడదు పో. పో. (అని తన్ను చున్నాడు).

శౌన:- పోపోవయ్యా! త్వరగా పో. నిన్నాయన చంపెనా శవము నావల కీడ్వలేక నేను చావవలెను మధ్య.

శంబ:- ఆహా! చిరకాలము మిమ్ము సేవించినందుకు, మీ క్షేమమే యరయుచున్నందుకుఁదగిన బహుమానమే చేసితిరి. (తనలో) ఆహాహా! చంచలచిత్తులు, మదోన్మత్తులు, భోగాయత్తులు నైన రాజుల సేవించు వారికిఁ బ్రాప్తించు దుగ్గతు లిట్టివే కదా! ఇంతకు దానవుల భాగధేయములు మంచివి కావు.

గీ. వానకారున మొలచి యెంతేని బెరిగి
వేసవినిఁజచ్చుపురుగుల విధము దోడ
దానవులు కొన్ని నాళ్లు వర్దనము జెంది
నాశ మొందుచు నుండ్రు దుర్దయముచేత.

21

(అని నిష్క్రమించుచున్నాడు)

శౌన:- అమ్మయ్యా! ఈయర్ధరాత్రమువేళ పీనుగును మోసిడు కష్టము తప్పినది.

ఉపసుం:- ఎందుచేత నోరీ!

శౌన:- వీనినిక్కడ నీవు చంపుదువు. ఆపైన పీనుగును నావలఁజూల్లి వేయుమని నన్నుఁజంపుదువు.

ఉపసుం:- నీ కాకష్టము తప్పినది గదా?

శౌన:- ఈ కష్టము తప్పగానే సరియా? ఇల్లలుకగానే పండుగ యైనదా? నా కన్నియుఁ గష్టములే.

ఉపసుం:- మిత్రుడా! నీకష్టముల కేమిగాని నాకష్టమునుండి నన్నుద్దరింపుము.

శౌన:- మీకష్ట మిష్టమైనకష్టము. తిని కూర్చుండలేక యేదో యొకతొత్తుకూడురు దొంగనవ్వులు నవ్వుచు రాగానే మీరు దానికి గులాములై సలాములు చేయుచుఁ గొరవితోదలగోడికొను నట్లు విరహతాపమని పేరు పెట్టి యేదో లేనిపోనిబాధ తెచ్చి పెట్టుకొని. 'యమ్మో నాయనో', యని మూలుగుచుందురు.

ఉపసుం:- శౌనకా! స్వతస్సిద్ధమైనదో తెచ్చిపెట్టుకొన్నదో యేదో కష్టము కలిగినది. తిలోత్తమ నా మనోవీధిలో నిండు చెలువంబుతో నిలువంబడి యున్నది.

ఆ. వె. కలికీకౌప్పు దలఁపఁగామాంధకారంబు

కనులు గాననీక గాసీ వెట్టు

మోము చందురుగన మోహపయోరాశి

పొంగి పొరలి నన్ను భంగ పుచ్చు.

22

శౌన:- అందు కేమి చేయుమ నెదవు?

ఉపసుం:-నీవు దానియొద్దకుఁబోయి,

నీ. కామాంధకారంబు ఖర్చమౌనట్టులు

చిలునవ్వు వెన్నెలల్ చిలుకుమనుము

మోహపయోధిలోమునిగిపోవక యుండ

ననుకంపయను తేప ననుపు మనుము

విరహతాపంబుచే వెక్కిరిపడకుండ

చల్లనికొగిట సాయమనుము

అలరువిల్చుని హఠాహఠిబారింబడకుండ

కనికరంబునుజూపి కాపుమనుము

తే. గీ. ధారుణీమండలం బెల్లదనదె యనుము

ఏది గావలెనన్న నే నిత్తుననుము

నన్నుఁజోలెడి సరసుండు నాస్తి యనుము

పలుకు లేటికి నేను సేవకుడ ననుము.

23

శౌన:- “అనుము” అని నాతో నీవుచెప్పితివి. “వినుము” అని దానితో నేను జెప్పదను - ‘విన్నాను చనుము’, అని యది యుత్తరము చెప్పును. ఈ నాటక మంతయు నేను సూత్రధారిని నడిపెదను.

ఉపసుం:- మిత్రుడా! నీవు వెళ్లి నీచమత్కార వచనములచేత దాని మనసు కరగించి నాయం దనురాగము వొడమునట్లు చేయగలవు.

శౌన:- నన్నుబృహద్రథయత్నింపకుము. ఎట్లయినను నేను పోయెదనులే.

(అని యిద్దరు నిష్క్రమించుచున్నారు)

ఇది

తృతీయాంకము.

తిలోత్తమ

చతుర్థాంకము

మొదటి రంగము

(అంతట మంచముమీద పరున్న తిలోత్తమయు, ప్రక్కనకూర్చున్న మంజుషాషయు ప్రవేశించుచున్నారు)

మంజు:- సుందుడేమిచేయుచుండునని నీ వడుగ నక్కటలేదు! మోహ పరవశుడై తహతహం బడుచుండును.

తిలో:- అది నీయూహయా నిజమా?

మంజు:- ఊహయేకాని, నాయూహ సరియైనదే. నిన్ను జూచిన తరువాత వానివైఖరి మారినది.

తిలో:- ఉపసుందుఁడెట్లున్నాడో?

మంజు:- అతడు కూడ నీ లావణ్యసముద్రములో మునిగి తేలుచుండును.

తిలో:- అన్నదమ్ములకు మాతృర్యము కలుగునా?

మంజు:- తప్పక కలుగును. మహేంద్రుని మనోరథము సిద్ధించును.

తిలో:- నీ నోటివాక్యమున నాకు మాటదక్కవలెగద.

మంజు:- ఎవరో వచ్చుచున్నారు. జంబుకుడు కాడుగద.

(అంతట జంబుకుడు ప్రవేశించుచున్నాడు)

జంబు:- (తనలో) సుందోపసుందులకు వినాశకాలము సమీపించి నట్లున్నది. ఈ తొత్తుకూడును జూచినది మొదలుకొని, అన్నదమ్ములకు వెట్టి ఎత్తినది. ఈ రాయబారపు మూటలు మోయలేక నేను చచ్చిపోవుచున్నాను. (ప్రకాశముగ) తిలోత్తమా! నీకు శుభమగుగాక!

తిలో:- జంబుకా! కూర్చుండుము.

మంజు:- రాత్రి వేళ నీవేల వచ్చితివి? మీమహారాజు గారేమైన సందేశ మందిరా!

జంబు:- నాకేమిపనియున్నది? సందేశములు మోసుకొనివచ్చుటే!

మంజు:- మీమహారాజుగా రెట్లున్నారు?

జంబు:- ఎట్లున్నారని చెప్పును. కడుపునొప్పిచేత నేలమీద పొరలు చుండు దున్నపోతువలె నేమియుఁదోడక యీమెను గురించి విరహతాపపడుచు మంచముమీద దొర్లుచున్నారు.

మంజు:- నీవు వానిని ఓదార్చలేకపోతివా!

జంబు:- తార్చువల్ల నేగాని, యోదార్చు వలన వాని బాధ శమింపదు.

మంజు:- ఇప్పుడు నీ సందేశమేమి?

జంబు:- మహారాజుగా రీమెను జూడవత్తురు. రావచ్చునా యని యడుగు మన్నారు.

తిలో:- సిరిరా మోకాల్లోడ్డు మూర్ఖులుందురా? వారిక్కడికి దయచేయుట మమ్మనుగ్రహించుటయే.

మంజు: స్వాగతమని చెప్పుము.

జంబు:- అట్టేన నిప్పుడే పోయి వానిని దోడ్కొని వచ్చెదను.

(అని నిష్క్రమించును)

మంజు:- నేను జెప్పలేదుటే, వాడిప్పుడు మన్మథవిశాచముచేత అవిష్టుడై యుండునని.

తిలో:- నీయూహ సరియైనట్లే తోడుచున్నది.

మంజు:- మహింద్రుడు వజ్రాయుధము విడిచి నీ లావణ్యశస్త్రముచేతనే పగతురను బరిమార్చదలచుకొన్నాడు. కామదేవుడు ముందుగా చిగురు

కైదువుతో వానిహృదయమును చించియుండును. ఆగాయమునుండి వాని ధైర్యసారము కారిపోయి యుండును. కావుననే బేలయై వాడెప్పుడు నీకడకు రాదలచుకొన్నాడు.

తీలో:- రానీ ఎట్లు పరిణమించునో చూతము.

(అప్పుడు సుందుడు, జంబుకుడు ప్రవేశించుచున్నారు)

సుందు:- జంబుకా! నీసందేశమును శ్రద్ధతో విని నన్ను రమ్మనుటచే నిజముగ నాపై నామె వలపు నిలపిన దన్నమాటే.

జంబు:- ఇంతమాత్రముచే వలచిన దని ఎట్లు చెప్పగలము. మీరు రాదలచుకొన్నప్పుడు వద్దనునా! బోగముముండుకు వలపుండునా?

సుందు:- మూర్ఖుడా! ఇష్టము వచ్చినట్లు ప్రేలకు. కార్యభంగమగును. మనము ముందుగ నీ గోడచాటుననుండి యామె స్థితి యెట్లున్నదో కనిపెట్టుదము. ముందుగ నెదుటపడవద్దు.

జంబు:- నిజముగ నీకు శని పట్టినదయ్యా! లేనిచో మేడలు మిద్దెలు విడచి గోడలలోను గొందెలలోను కూర్చుందువా?

సుందు:- శనికాదు, అదృష్టము పట్టినదనుము.

(అని యిరువురు గోడచాటున నిలిచియున్నారు)

మంజు:- తీలోత్తమా! వారు వచ్చినట్లున్నది.

తీలో:- అట్టైన లోనికి రాలేదేమి?

మంజు:- ఏగోడచాటుననో పొంచియుండి మన సంభాషణలు విన దలచినారేమో! ఇక మన మాడయలచిన నాటక మారంభింతము.

తీలో:- ఈ నాటకమునకు నీవే సూత్రధారివి.

మంజు:- సఖీ తీలోత్తమా! నిద్రపోవు. ఉదయమునుండియు ఆహారము పుచ్చుకొనవు. నీకు పిశాచముపట్టినదా? వెట్టిత్తినదా?

తిలో:- కామపిశాచము పట్టినది.

మంజు:- ఏమిచికిత్స చేయవలెనో నేనెఱుగను.

తిలో:- ఈ పిశాచమును వదలించు మహామాంత్రికుడు సుందమహారాజు. ఆయనను తోడ్కొనిరమ్ము. ఆయన నన్ను గాఢాలింగనము చేసుకొన్న పక్షమున, కాముడు నిలువలేక పారిపోవును.

సుందు:- జంబుకా! విన్నావా ? ధన్యోస్మి. ధన్యోస్మి. బోగము ముండకు వలపుండునా యంటివి!

జంబు:- విన్నాను. నాకు చెప్పుడు లేదు. ఇది వలపు కాదు. నిన్ను పడ వేయు వల.

సుందు:- ఉండు. ఉండు. మాటాడకు. వారి సంభాషణ విందము.

మంజు:- ఇదియే మే నీ చరిత్రము విచిత్రముగ నున్నది.

సీ. జనవిరుద్ధము గాదె చలువలు వెదజల్లు
మంచిగంధపుపూత మంటయనుట
హాస్యాస్పదము గాదె యానందకరమైన
కలువ పూవులకచ్చు కాక యనుట
మిగుల చిత్రము గాదె మేత్త మేత్తగ నుండు
విరులపానుపు కడు వెట్టయనుట
నగుజాటు గాదటే నలుగురిలోపల
దక్షిణవాయువుల్ తాపమనుట

గీ. విరహతాపము బడినట్టి వెలయకలను
మున్నెఱుంగుదుగాని యీ వన్నెదాని
కనివిని యెఱుంగ నెపుడు స్వర్గంబునందు
మర్త్యపాతాళములయందు మధుర వాణి.

తిలో:- నీకు హాస్యాస్పదముగ నుండవచ్చును. కాని నేపడెడి వేదన నీ వే మెఱుగుదువు. ప్రసవవేదన గొడ్డురా లెఱుగునా? అరసికురాలికి విరహతాప మెట్లు తెలియును?

మంజు:- నాకు తెలియనక్కఱలేదు. ఈ బాధ పగవారికైన వద్దు. ఇప్పుడేమి చేయమందువు. బాధపడువారిని జూచి సహించుట యాహ్నులకు మిక్కిలి కష్టము గదా!

తిలో:-

మ. అతివా! సుందుడే నామనోహరుడు నాకాతండ్రి ప్రాణంబు నా కతడే స్వర్గమతండ్రి మోక్షమతడే యానందసంధాయకుం డతడే వేలుపు పెన్నిధానము మదీయంబైన భాగ్యంబు నన్
బ్రతికింపన్ దలపోయుదేని యతనిన్ బ్రార్థించి రప్పింపుమా! 2

సుందు:- మూర్ఖుడా! నీకిప్పుడు తెలిసినదా! నాకొఱకై యామె ఎంత వలవంతఁజెందుచున్నదో!

జంబు:- బోగముదాని వంతలు, వలవంతలు నమ్మి బలవంతు లెందరో మేనుమరచి గంతులుపైచి నశించిరి.

సుందు:- నీ పాడునోటికి బుద్ధిచెప్పుకో! లేనిచో బుద్ధిచెప్పెద.

జంబు:- ఈ సమయమున నేనూరకుండరాదు. నాయుపేక్ష యామె తాపమున కింధన మగును. ఎదుటబడి యామె నోదార్చుట మంచిది.

(అని తిలోత్తమ కడకు పోవుచున్నాడు)

మంజు:- తిలోత్తమా! నీవు సంకల్పసిద్ధురాలవమ్మ.

తిలో:- ఎట్లు?

మంజు:- అదుగో! సుందమహారాజుగారే నీదర్శనార్థమై విజయము చేసినారు.

తిలో:- ఆహా! భాగ్యము. జయము. జయము. మహారాజా!

(అని లేవబోవుచున్నది)

మంజు:- లేవకమ్మా! నీవు పడిపోదువు.

సుందు:- కల్యాణీ! నీవస్వస్థురాలవై యున్నావు. లేవగూడదు. లేచుటకన్న పండుకొనియుండుటే మమ్ము గౌరవించుట. నీకింత యాయాసము కలిగించిన పాపకర్ముని నన్ను క్షమింపుము.

మంజు:- స్వామీ! మీరేమి చేసితిరి క్షమించుటకు?

తిలో:- దేవరువారు అంతమాట సెలవీయవలదు. నేనా క్షమించెడిదానను.

జంబు:-రమించుదానవు నీవే! క్షమించుదానవు నీవే!

సుందు:- నీవే క్షమింపవలసినదానవు ఏలయన-

గీ. నానిమిత్తమె నీకింత నలతగలిగె

నన్ను గురియించియే నీవు నవసిపోతి

వతికఠినుడనెయ్యెతి నీయంతరంగ

మెఱుగజాలక మెలగితి నీవిధమున.

3

మంజు:- దేవా! మీ పేరుదప్పు మఱియొక నామము వినదు. మీకథ తప్పు మఱియొక చరిత మాలకింపదు. మీరూపమే నిరంతరము ధ్యానించు చుండును. నిద్దురలో మీ పేరే పలవరించును. మీ చిత్తరుపు వ్రాసి తన యెదుట పెట్టుమని నన్ను పోరుచున్నది.

సుందు:- అంత ప్రణయము గల నిన్ను నేననాదరణ చేయుట నాది తప్పే!

జంబు:- ఈతప్పునకు తగిన దండనము చేయుట మంచిది.

సుందు:-నిజమే అట్లు చేయదగును.

తే.గీ. తలరుహోడే నీ బాహుమధ్య మను నట్టి
విపుల కారాగ్రహమున నన్ బెట్టి యచట
నింక నెన్నడు సేయకు మిట్టులనుచు
నక్కునను జేర్చి గట్టిగా నొక్కదగును.

4

తిలో:- (సిగ్గున తలవంచును)

జంబు:- నేరమునకు తగినశిక్ష. అట్లే చేయుము.

మంజు:- సుకుమారులగు మహారాజుగారు ఇట్టి కఠినశిక్ష యెట్లనుభ
వింతురో గదా!

జంబు:- అనుభవింపవలసివచ్చినప్పుడు అనుభవింపక తప్పనా?

సుందు:- కల్యాణీ!

తే. గీ. ఇంత యలమట నాకయి యేల పొంద
నీవిధేయుడ, దాసుడ, నీదుబంట
వ్రాలకుందునె నీ పాదపద్మముకడ
నబల వార్త నొక్కించుక నంపియున్న.

5

తిలో:- ప్రాణేశ్వరా! ఎంత వేశ్యయైనను వనిత స్వయముగ వలచి వార్త
లంపిన లోకువగాదా?

మంజు:- స్త్రీల చిత్తవృత్తులు పురుషుల కజేయములు.

జంబు:- (తనలో) ఈటక్కులమారికి ఇతడప్పుడే ప్రాణేశ్వరుడైనాడు.

సుందు:- హృదయేశ్వరీ! లోకువగుటకు నితరకాంతల విషయముగాని
నీ విషయమున గాదు.

జంబు:- ఆయన ప్రాణేశ్వరుడైనాడు, ఈయమ హృదయేశ్వరి యైనది.
ఇద అంతఃపుర ప్రవేశమే తరువాయి.

మంజు:- మీరిద్దరు నెచ్చట నున్న యదే యంతఃపురము.

సుందు:- సుందరీ! మనము నాయంతఃపురమునకు పోవుదము రమ్ము.

మంజు:- మీ పట్టపుదేవిమాట యేమిటి? ఆమె ఈమెరాక సహించునా?

జంబు:- సవతిపోరు! కావలసినంత సందడి.

సుందు;- తిలోత్తమా!

గీ. నీవె పట్టపుదేవివి నీవె రాణి

వందరుసు ధరియింతు నీ యాజ్ఞత లల

నూడిగంబులఁజేయింతు నువిద నీకు

సిద్ధ యక్ష విద్యాధర స్త్రీలచేత.

6

తిలో:- దేవరవారు తలుచుకొన్న నేపని జరుగదు!

మంజు:- త్రిలోకాధినాథులగు మీకు అసాధ్యమున్నదా?

జంబు:- రాజు దలచిన దెబ్బలకు కొదువా?

తిలో:- ప్రాణేశ్వరా! మీ యంతఃపుర ప్రవేశము రేపు సాయంకాలము చేసెద.

జంబు:- నేడు వర్జమున్నదా! తారాబల చంద్రబలములు కుదుర లేదా?

శుభస్యశీఘ్ర మన్నారు. నేడే మంచిదేమో!

మంజు:- నేడేమె యలసి సాలసి యున్నది. రేపు చేయుటే మంచిది.

తిలో:- మహారాజా! నా దొకవిన్నప మున్నది. మన్నించిన విన్నవించెద.

సుందు:- దేవీ! ఆజ్ఞాపింపుము. భయము లేదు.

మంజు:- భయపడక చెప్పవమ్మా!

తిలో:- మీ తమ్ముడుగారు కూడ నా మీద కన్ను వేసిరని కర్ణాకర్ణిగ వినియుంటివి. అందువలన నేమిప్రమాదము మూడునో యని భయపడుచున్నాను.

సుందు:- భయము నీకా నాకా! నేనుండగా నీకు భయము లేదు. వాడు నాతమ్ముడు. విధేయుడు. నేను నిన్నుఁగోరినట్లు విన్న యెడల వాఁడా యుద్యమమునుండి విరమించును.

తిలో; విరమింపనిచో-

సుందు:- బుద్ధిచెప్పి విరమింపజేసెదను.

జంబు:- అంటించినది రా కొంప! పలుగుముండ!

మంజు:- సింహము నాశ్రయించిన జంతువునకు అన్యమృగములవలన భయ ముండునా?

సుందు:- దేవీ! వినుము. నా ప్రతిజ్ఞ -

గీ. నీవు నా దేవి వైతివి నీరజాక్షి
నిన్ను పరుఁడపేక్షించిన నెనరు లేక
యనుజుడై నను వాడొక్క దనుజుడైన
పంచశరునకు బలియిత్తు పట్టివాని.

7

మంజు:- భళి! దానవేంద్రా! భళి!

తిలో:- ఇప్పుటికి నాయలమట దీరినది.

జంబు:- (తనలో) దానవేంద్రులకు దినములు దగ్గరపడినవి.

(అందరు నిష్క్రమించుచున్నారు)

రెండవరంగము

(అంతట మంచముమీద పండుకొని తిలోత్తమయు, ప్రక్కన మంజుఘోష యు ప్రవేశించుచున్నారు)

మంజు:- సఖీ ! నాటక ప్రయోగము అందముగనే జరిగినది. అన్నదమ్ములకు వైరబీజము మెల్లగ నాటినావు. అది మహావృక్షమై ఫలించుఁ గాక! రేపు సాయంకాలము వాని యంతఃపురి ప్రవేశింతునని చెప్పితివేల?

తిలో:- రేపు సాయంకాలములోపల వాని కంఠము గలుగునని నేను విశ్వసించుచున్నాను. వాని యుత్సాహము జూడగ సోదరు నైనను వాడు వధించుచున్నట్లు తోచుచున్నది.

(అంతట శౌనకుడు ప్రవేశించుచున్నాడు)

శౌన:- (తనలో) ఉపసుందునకు మతియే లేదు. ఈ తొత్తుకూడురు వానికొంప తీసినది. ఈ యవస్థనుండి తప్పించుకొను దారి గనపడదు.

(అని ముందుకు నడచుచున్నాడు)

మంజు:- ఎవరా వచ్చువారు?

శౌన:- నేను శౌనకుడును. ఉపసుందని సేవకుడును.

తిలో:- ఉపసుందమహారాజుగారు కుశలమా?

శౌన:- ఏమి కుశలము! నీయనుగ్రహ మున్నపక్షమున కుశలము గలుగును, లేనిచో లేదు.

తిలో:- నాయనుగ్రహ మెందులకు!

మంజు:- ప్రభువులు వారు. వారి యనుగ్రహమే మాకు గావలెను.

శౌన:- నీ యనుగ్రహము సంపాదించుటకు ఆయన యిచ్చటకు రా దలఁచినాడు. రావచ్చునా?

మంజు:- తప్పక రావచ్చును.

తిలో:- కనకవర్షము కురియుచుండగ వద్దను మూర్ఖులుందురా?

శౌన:- అట్టిన నేనిప్పుడే ఆయనను తోడ్కొని వచ్చెదను.

(శౌనకుడు నిష్క్రమించును)

మంజు:- చెలీ! అన్నదమ్ములీద్దఱు నీయింటి కుక్కలైనారు!

తిలో:- మనలను కఱవరుగద!

మంజు:- కుక్కకాటుకు చెప్పుదెబ్బ లేదా?

తిలో:- ఒక్క మాంసపుముక్కకై పోట్లాడి కుక్కలు ఒండొంటిని కఱచు కొనునట్లు వీరు పరస్పరనాశనము చేసుకొందురు.

మంజు:- ఆపని చేయించుటకే గదా మనము వచ్చితిమి!

తిలో:- దేవతల సంకల్పము నెఱవేఱు గాక!

(అంతట ఉపసుందుడు శౌనకుడు ప్రవేశించుచున్నారు)

మంజు:- అదే! వారు వచ్చుచున్నట్లున్నారు. కలాపము ప్రారంభింప వచ్చును.

తిలో:- చెలీ! ఆయన యింకను రాలేదేమే! ఉపసుందుని జూడక నేను క్షణమైన నిలువజాల!

ఉపసుం:- శౌనకా! క్షణకాల మీ చెట్టుక్రింద నిలిచి వారి సంభాషణము విందము. నిలుపుము. (ఇరువురు చెట్టుక్రింద నిలుచుందురు)

తిలో:- చెలీ పలుకవేమే? -

ఉ. ఉపసుందుని సుద్దులె నా

కుపదేశింపు మిట వాని యురుభుజబలమే

చెపుమా వాని గుణంబులె

కృపతో నెఱిగింపు మన్యమేటికి నాకున్.

8

మంజు:- ఇదివరకు చెప్పుచుంటిని కాదా! ఎన్నిమారులు చెప్పును.

ఉపసుం:- శౌనకా! వినపడుచున్నవా వారి మాటలు.

శౌన:- వినపడకేమి! వద్దన్నను చెవులలో బుడుచున్నవి.

మంజు:- దివ్యసుందరవిగ్రహులైన దేవతలుండగ సిద్ధ, కిన్నర, కింపురు షాదు లెందరోయుండగ , ఉపసుందుని వలచితివి. అతఁ డేమంత అందగాడమ్మా?

ఉపసుం:- ఆసి ముండ! నన్ను నిందించి ఆమెకు నా మీదా ప్రేమ లేకుండ జేయడలడుకొన్నావా? దీని నాలుక కోసివేయవలెను.

శౌన:- తొందరపడి చేతులార కార్యభంగము చేసుకొనక ఆమె ఏమి చెప్పినో వినుము!

తిలో:- 'ఏమీ, ఆతడేమంత యందగా డనుచున్నావా!

తే.గీ. అతనియందము కలదె జయంతునందు

నల్లనలకూబరునియందు నతనునందు

పొగడతరమె ఎవ్వరికైన భుజబలంబు

వాని పేరు విన్న జగము వడడేపోవు.

9

మంజు:- సుందుడు మాత్రము పరాక్రమవంతుడు కాడా?

తిలో:- కావచ్చునుగాని, యితడు నామనస్సు హరించినాడు.

ఉపసుం:- భళి! తిలోత్తమా! భళి. శౌనకా! నాయదృష్టము ఫలించినది.

శౌన:- కాదు. దేవతల యదృష్టము ఫలించినది. ఏలయన దండయాత్ర యాగిపోయినది.

ఉపసుం:- మనమీదికి వచ్చిన మన్మథదండయాత్ర నివారించుకొని యామీదట సురలపై దండయాత్రకు వెడలుదము. మన మీ పాటికి వారి యెదుటకు పోవుదము రమ్ము.

శౌన:- చిత్తము. (ఇద్దఱు లోపలకు పోవుచున్నారు)

మంజు:- (లేచి) దానవసార్యభౌమునకు స్వాగతము. తిలోత్తమా! నీవు లేవకు పడిపోవుదువు.

ఉపసుం:- కల్యాణీ! తిలోత్తమా! నీ దేహము మిక్కిలి కృశించియున్నది. నీవు పండుకొనియుండుటయే మా కుపచారము.

శౌన:- పడిపోకుండ కౌగిలించి గట్టిగ పట్టుకొనుము.

మంజు:- ఆ యదృష్టముకొఱకే మాచెలీ యెదురుచూచుచున్నది.

ఉపసుం:- అంతభాగ్యము నాకెప్పుడు కలుగునా యని యువ్విళ్లూరు చున్నాను.

మంజు:- దేవా! మీ విరహము సహింపలేక ఈ మె యెంతెంతో తహ తహ పడుచున్నది.

సీ. పన్నుండుటకు పూలపాన్ను లమర్చగ
 రాలపాన్నులటంచు రవ్వసేయు
 పన్నీట దోగుట మున్నీట దోగుట
 గా నెంచి ఎంతేని గాసిపడును
 అప్పులు చల్లిన నిప్పులు జల్లెద
 విదియేమె యందు నన్నీనడించు
 తాపంబు హరియింప తమ్మితూడులుదేర
 పాములగన్నట్లు భయముపడును.

గీ. అమరకాంతలు విరహంబు నందుట మును
 జూచియుంటినిగాని యే జూచిఁబలుగ
 నింతతాపంబు నిటువంటి వింతవిరహ
 మెందు నుపసుంద బ్రతికింపు మీ మెకరుణ.

10

ఉపసుం:- అయ్యెయ్యో! నాకొఱకీమి యింత ఆయాసపడుచున్నదా! నేను దురాత్ముడను. (అని తిలోత్తమ పాదములపై బడి)

సీ. అలదుదునోమేన పలుచని గందంబు
 కమ్మని కస్తూరి కలిపియరదు
 వీచుదునో వట్టివేళ వీవనతోడ
 పన్నీటిలోదాని మున్నుతడిపి

వ్రాయుదునో గండఫలకంబులందున
మకరికాపత్రముల్ మనమెలర్ప
కూర్చుదునో నవ్య కుసుమదామంబులు
చెలువొప్పు నీ కంఠసేమయందు

తే.గీ. మెత్తని చిగుళ్ళకన్నను మృదువులైన
యడుగుదమ్ము లొత్తుదునో నేననువెరింగి
నావలన నీకు నిపుడేమి కావలయునో
యట్టి పనులెల్ల నన్ను సేయంగఱునుపు

11

శౌన:- (తనలో)త్రాగుమన్న నామె కాళ్లు కడిగి యానీళ్లు దాహము
త్రాగును. కాముకు లేమిచేయరు!

మంజు:- మహారాజా! ఆయుపచారము లన్నియు మేమే చేసితిమి!

తిలో:- ప్రాణేశ్వరా! అంతపని మీరు చేయతగునా?

ఉపసుం:- అట్టిన యిప్పుడు నేనేమి చేయవలయునో యాజ్ఞాపింపుము.

మంజు:- ఈమె మనస్సులో నొకపెద్ద బెంగగలదు.

ఉపసుం:-బెంగా! దానికి కారణము! తక్షణము చెప్పుము. వెంటనే
నివారించెదను.

మంజు:- (తిలోత్తమ మొగము చూచుచున్నది)

తిలో:- సంశయింపక మహారాజుగారికి విన్నవింపవే! వారి కన్న నా
యలమటఁదీర్చువా రెవరే!

శౌన:- (తనలో) ఈ ముండలు ఏదో పన్నుగడ పన్నినారు.

ఉపసుం:- మంజుఘోషా! చెప్పు. చెప్పు. ఆలస్యము చేయకు.

మంజు:- మనవి చేయుచున్నాను. క్షమింపుడు. మీ యన్నగారుకూడ
నీమెపై మనసు నిలిపినారు. ఇంతకుముందే వారు వచ్చి యీమెను జూచి
తన్ను వరింపుమని ప్రార్థించిరి.

ఉపసుం:- అందుకీమే ఏమి బదులు చెప్పినది?

మంజు:- రాక్షసేశ్వరునకు భయపడి ఏమియు చెప్పక యూరకున్నది.

శౌన:- ఊరకుండుట సగమంగీకరించుటే గదా!

ఉపసుం:- భయముచేత యూరకున్నదని యామె చెప్పుట లేదా? ఈమె యభిప్రాయ మెట్లున్నది?

మంజు:- సంపెంగపువ్వునకు తుమ్మెదపై నెంత ప్రేమ గలదో నీమె కాయనమీద యంతే ప్రేమ గలదు. ఇనుముమీదికి సూదంటు రాయి పోయినట్లు యీమెమనస్సు మీ మీదకి పోవుచున్నది.

తే.గీ. అత్యుగాధమౌ నీ విరహంబురాశి

దేవ! నీ బాహుయుగమను తెప్పచేత

ఈది దాడుదలంచిన దీ లతాంగి

కనికరించి యీయెలనాగ కావుమయ్య.

12

శౌన:- తెప్ప సిద్ధముగ నే యున్నది.

ఉపసుం:- కల్యాణీ! బెంగవలదు. భయపడవలదు.

తే.గీ. బహురసజ్ఞాడు సుందుండు పద్మనయన!

నీవు నామీద చిత్తంబు నిలిపితన్న

మాట వినెనేని వెనుకకు మఱిపోవు

కమ్మ సంపంగి గనిన భృంగంబువోలె.

13

శౌన:- ఈ కన్నులకీ టెప్పలు దూరములు కావు.

తిలో:- మీకున్న ధైర్యము నాకు లేదు.

మంజు:- ఎట్టైన మీరప్రమత్తులరై వర్తింపవలయు.

ఉపసుం:- ఇందు భీతికి కారణము లేదు. భయమున్న యిప్పుడే నీవు నాయంతఃపురికి రమ్ము.

తిలో:- రేపు రాత్రి మీ యంతఃపురి ప్రవేశించెద.

మంజు:- (తనలో) మీ యన్నదమ్ములు కాలాంతఃపురి ప్రవేశించిన తరువాత!

ఉపసుం:-

తే.గీ. నాదు కంఠంబునందు ప్రాణంబులుండ
సుందుడై నను లేక యాస్కందుడైన
తేటి చూడంగఁజాలడు దేవి నీకు
వజ్ర పంజరముసుమి మద్భాహుయుగము.

14

తిలో:- భళి! మహారాజా. భళి! బ్రతికిపోయితిని.

ఉపసుం:- రేపు సాయంకాలమువఱకు నేనీప్రాణము లెట్లు నిలుపు దునో తెలియకున్నాను.

మంజు:- ఈమెను నేనెట్లు కాపాడగలనో తెలియదు.

శౌన:- నన్ను కాపాడువారు ఎవరును లేరు!

ఉపసుం:- కల్యాణీ! సుఖముగ విశ్రమింపుము.

(అందరు నిష్క్రమింతురు)

ఇది

చతుర్థాంకము.

తిలోత్తమ

పంచమాంకము

మొదటి రంగము

(పీఠముమీద కూర్చుండి సుందుడును, ప్రక్కను నిల్చి జంబుకుండును ప్రవేశించుచున్నారు)

సుందు;- జంబుకా! చెప్పు! చెప్పు! ఉపసుందుడెట్లున్నాడో?

జంబు:- ఏమీ చెప్పుదును స్వామీ! బురదలో దిగబడిన దున్నపోతు వలె నాయన తిలోత్తమా మోహమునం దగిలి బయటబడ లేక యున్నాడు.

సుందు:-తిలోత్తమ తనమీద వలపునిలుపలేదే. ఆమె నన్నే వలచినట్లు నానిమిత్తముపరితాపపడుచున్నట్లు మనముస్వయముగాఁజూచితిమి కదా!

జంబు;- ఆ మాయలమారి వాని కేమి యాశలు గొలిపినదో మన మేమెఱుగుదుము?

సుందు:- మూర్ఖుడా! తిలోత్తమ మిక్కిలి యుత్తమశీలము గలది. మనదగ్గఱ నొకమాట వాని దగ్గఱ నొకమాట చెప్పునట్టి మోసకత్తెకాదు.

జంబు:- ఆహాహా! ఆమెయెడ మీ కెంత విశ్వాస మున్నదండీ! పంచనము లోకములో వేశ్యారూపమున నవతరించిన దని పెద్దలు చెప్పుట లేదా? మిమ్ము వలచినయెడల మీయంతఃపురి కేల రాలేదు?

సుందు:- ఉపసుందుడు కోపించునని.

జంబు:- అతడు కోపించిన నేమి?

సుందు:- మా యిరుగురకు వివాదము కల్పింపకుండ మెలగి నన్ను జేపట్టువలె నని.

జంబు:- మీ రీవిధముగా వ్యవహారములు మాని రాజ్యము విడచి వేరుకాని వలలో డిక్కిన మృగమువలె దానివలలో డిక్కి యుండుటచే శంబరాది మంత్రులు దానవవంశమున కేదో కీడు మూడుచున్నదని భయపడు చున్నారు.

సుందు:- శంబరుడు నీవంటి మూర్ఖుడే. నాకా! భయము!

తే. రాసులై చుక్క లవనిపై రాలుగాక
శైలములు సంద్రములమీదఁదేలుగాక
పాడము గాక భాస్కరుడల పడమటిదేస
భయము కలుగునె సుందుని ప్రాణములకు.

1

జంబు:- మీదైర్యము కనిపెట్టియే హరి యేదోరూపము గా నవతరించి హాని చేయగలడు.

సుందు:- చాలు చాలు నీ వాగుడు కట్టిపెట్టు.

తే. మా దనుజుల బారికి నోడి మాధవుండు
మాటువేసముల్ దాలించి మహి జరించి.
ప్రాణములఁగాచుకొనఁజూచె పాడుమునులు
వాని నవతారము లటంచుఁ బ్రస్తుతింతు

2

జంబు:- అవతారములను మీరు చక్కగా సమర్థించినారు. స్వామీ! రంభాదులైన యప్పరలు పెక్కండు గలుగ మీరీ మాయల మారి వలపు గోతిలోఁ బడినారేమి?

సుందు:- ఓరీ! వెట్టికుంకా! పలువురు నమలి పారదైవిన చెఱకుపిప్పి రంభ. ఊర్వశి రసములేని మామిడి టెంక. మేనక గాలియెల్లఁదోయినతిత్తి. తక్కిన యప్పరలు మన్మథుడు కాపురముండి లేచిపోయిన పాడుకొంపలు. వారందఱు తీలోత్తమ కాలి గోటికైన సరిరారు.

జంబు:- ఈ విషయమున నుపసుందునకు మీకు ద్వేషము కలుగకుండ మెలగుడు.

సుందు:- నే నామెను జేపట్టదలచినపుడు వాడు తనప్రయత్నము మానుకొనును.

జంబు:- మీరే పూనిక మానుకొందు రని యతడు తలచుచున్నాడేమో.

సుందు:- అట్టిన నీ విషయము 'ఇదమిత్త' మని తేల్చుకొనవలసినదే. మన మాతనికడకు యోయి స్వయముగా మాటలాడుదము రమ్ము.

(నిష్క్రమింతురు)

రెండవరంగము

(పీఠము మీద గూర్చుండి ఉపసుందుడు, ప్రక్కను నిలిచి శౌనకుడును ప్రవేశింతురు)

ఉపసుం:- శౌనకా! సుందుడు కూడ తిలోత్తమమీద వలపు నిలిపినాడా?

శౌన:- సందేహమేమి? అతడు కడుపునొప్పిచే బాధపడు నాదోతు వలె పాన్పుమీద దొర్లుచున్నాడు. ఈ మాట నాకు జంబుకుండు చెప్పినాడు.

ఉపసుం:- ఎందుకు దొర్లుచున్నాడట.

శౌన:- విరహతాపముచేత!

ఉపసుం:- అట్టిన నిది గొప్పదురవస్థ.

శౌన:-ఈ వార్త విని మణిమతీదేవి చాల భేదపడి మీతో నొకసారి మాటలాడఁ దలచుకొన్నది. ఒకసారి యంతఃపురికి దయచేయుడు.

ఉపసుం:- ఎవ రా మణిమతీదేవి?

శౌన:- దేవరవారి పట్టమహిషి.

ఉపసుం:- ఆమె నామహిషికాదు. తిలోత్తమయే నా పట్టమహిషి.

శౌన:- ఎందుచేత? తినగ గారెలు చేద్దెనవట.

ఉపసుం:- మణిమతీదేవి యను పేరు నాభార్యకు సార్థకము కాదు. నేతిబీరకాయలో నెయ్యి లేనట్లే యా మణిమతిదగ్గఱ మణులు లేవు.

శౌన:- అమూల్యములగు మణిభూషణము లుండగ మణులు లేక పోవుట యేమి?

ఉపసుం:- ఆమణులు మణులు కావు. తిలోత్తమయే మణిమతి. ఆమెకడ ననేకమణులు కలవు. ఏలనన-

తే. నిక్కముగ నామె కురు లింద్రనీలమణులు

దాని దంతాలబారు ముత్యాలచేరు

దాని కెమ్మోవి పగడంబు గాన సఖుడ!

యామె సకలరత్నములకు నాకరంబు.

3

శౌన:- క్రొత్తివంత! ప్రాతరోత! యనుమాట నిజము.

ఉపసుం:- శౌనకా! అన్నయ్య నొడంబఱచి యామెను నేడేకొనుటెట్లు?

శౌన:- మీ మొడ్డంబఱచి యామె నాయన చేకొనజూచుచున్నాడు.

(అప్పుడు జంబుకుడును, సుందుడును బ్రవేశించుచున్నారు)

ఉపసుం:- ఇది గొప్పక్లిష్టసమస్య.

శౌన:- అరుగో! సుందమహారాజుగారు జంబూకసమేతులై యిటు దయ చేయుచున్నారు.

ఉపసుం:- (లేచి యెదురుగాఢోయి) అన్నయ్యా! నమస్కారము.

సుందు:- వత్సా! చిరంజీవివి కమ్ము.

జంబు:- తథాస్తు.

శౌన:- (తనలో) ఎవరోయొకరు వచ్చినగాని యీతగవు తీరదు.

ఉపసుం:- అన్నా! ఆమె నన్ను వలచినది.

సుందు:- నన్నే వలచినది.

ఉపసుం:- అది పొరపాటు.

సుందు:- నీది వట్టిభ్రమ.

ఉపసుం:- భ్రమ యనుట వట్టిభ్రమ.

సుందు:- నీవు సత్యమరయ లేకున్నావు.

జంబు:- (తనలో) వీరి సంభాషణ మిద్దటి పిచ్చి వాండ్ర సంభాషణము వలె నున్నది.

ఉపసుందు:- నా నిమిత్త మామె నిద్రాహారములు మాని విరహతాపము పడుచున్నది.

సుందు:- ఆ తాపము నా నిమిత్తము గాని నీ నిమిత్తము గాదు. జంబుకా! నా కొఱ కామె యెట్లు పరితపించుచున్నదో నీ చెవులతో నీవు వినలేదా?

జంబు:- చిత్తము. మహాప్రభూ! మీ నిమిత్తము గొడ్డు మూలిగినట్లు మూలుగుచున్నది.

ఉపసుం:- శౌనకా! మన మిద్దఱుము వెళ్లినపు డామె యవస్థ యెటులున్నది.

శౌన:- మన్నెపుజ్వరము వచ్చినట్లు తెగ బాధపడుచున్నది.

ఉపసుం:- అన్నయ్యా! విన్నావా?

సుందు:- జంబుకుని పలుకు లాలకించితివా?

జంబు:- అది యేదో నాటకమాడి మిమ్ముల నిద్దఱును భ్రమ పెట్టినది.

సుందు:- పశువా! నోరుమూసుకో.

ఉపసుం:- ఓరిగాడిదా! ప్రేలకు.

సుందు:- తమ్ముడా! దాని నేనెట్లు విడుతును?

తే. సఖియ కనులు శృంగార రసంపు గనులు.

ఉపసుం:- ముదితమాటలు ముద్దులమూట లరయ

సుందు:- నల్లచీమలబారు సూ నాతియారు

ఉపసుం:- చాన కెమ్మోవి యమ్మత రసంపు బావి.

7

శౌన:- (తనలో) ఆబావిలోబడి యిద్దఱు చావలసినదే.

సుందు:- అట్టియెడ దాని నెట్లు విడుతును?

ఉపసుం:- నేనెట్లు విడచి బ్రతుకగలను.

ఉ. ఆ యెలనవ్వు వెన్నెలలయందలి చల్లదనంపు బేటిలో
హాయిగ స్నానమాడి సుఖమందగ నువ్విళు లూరుచుంటి నే,

సుందు:-కాయజు పూపుటమ్ములను గాయము లయ్యెను నాదుమేన నా
గాయము మాన్చ దాని బిగికొగిలీయే యమ్మతంపు లేపమో. 8

ఉపసుం:- అన్నయ్యా! కామదేవుడు నిర్దయుడు. పువ్వుటమ్ములను
నిప్పులు చల్లుచున్నాడు. ఆ తాపమునకు నేను తాళజాల. అందుచేత
నాకు మరణము తప్పదు. కాముడను వేడుకానిచేజచ్చుటకంటె నీ చేత
మేనుదొఱగుట మంచిది. ఇదిగో! యీ ఖడ్గము పూని నా శిరస్సు
ఖండించి నాకు సుఖ మొడగూర్చి నీ వా తిలోత్తమతో సుఖింపుము.

(అని ఖడ్గ మీయబోవుచున్నాడు)

శౌన:- అయ్యో! అయ్యో! వద్దు. వద్దు.

సుందు:- తమ్ముడా! అంతపాపము చేయజాల. నీ కంత సాహసము
వలదు. నీ సుఖము నిమిత్తమై నేనే ప్రాణముల విడిచెద. నా శిరస్సు
కామదేవునకు కానికగ నిచ్చెదను.

(అని కత్తి మెడమీద టెట్టుకొనుచున్నాడు).

జంబు:- అయ్యో! మహారాజా! వద్దు వద్దు.

ఉపసుం:- (తొందరగా లేచి కత్తిపట్టుకొని) అన్నయ్యా! అమానుషకృత్యము వలదు. ఆత్మహత్య కూడదు.

శౌన:- ఎవడో యొకడు పోయిన నీ తగవు తీరును.

సుంద:- వత్సా! ఆమెమీది వలపును నేను నివారింపలేకున్నాను.

ఉపసుం:- నేను నట్లే యున్నాను.

జంబు:- రోలుపోయి మద్దెలతో మొలు పెట్టుకొన్నట్లున్నది.

సుందు:- వత్సా! మన వివాద మొక విధముగా పరిష్కార మగును.

ఉపసుం:- అది యెట్లో సెలవిమ్ము.

సుందు:- తీలోత్తమను మన మిరువురము కూడా వివాహమాడుదము.

ఉపసుం:- అది జన విరుద్ధము గాదా?

సుందు:- ఒరులేమనుకొన్నను మనకేమి? మనయెదుట మనల నిందింపఁ జాలరు కదా?

ఉపసుం:- దానివలన మాత్రము బాధలు కలుగవా?

జంబు:- “షడ్ధకో షడ్ధక శ్చైవ ముష్టియుద్ధం పునః పునః”

సుందు:- ఓరి కోతికుంక! నోరుమూసుకొనరా.

శౌన:- (తనలో) కాముకులకు సిగ్గులు నెగ్గులు నుండవు.

ఉపసుం:- అట్టిన ముందుగా నెవరు దానిని జేపట్టవలెను?

సుందు:- జ్యేష్ఠుడను కాబట్టి నేను చేపట్టవలెను.

ఉపసుం:- కనిష్ఠుడనుగావున నాగారము చెల్లవలెను.

సుందు:- తమ్ముడా! ఇందులోనైన నామాట చెల్లకూడదా?

ఉపసుం:- ఈ చిన్నవిషయములో నైన తమ్ముని ముద్దు జరుగగూడదా?

జంబు:- (తనలో) ఈ ముద్దులు చివరకు గుడ్డులుగా మాటును.

శౌన:- (తనలో) దానిని కొని చెజీయొకముక్క పంచుకొనిన బాగుండును.

సుందు:- “పితృసమో జ్యేష్ఠః” అని పెద్దలు చెప్పుదురు.

ఉపసుం:- “పుత్రసమఃకనిష్ఠః” అని యా పెద్దలే వచించినారు.

సుందు:- అన్నగారిని ధిక్కరించుట మహాపాతకము. .

ఉపసుం:- తమ్ముని వంచించుట ధర్మవిరుద్ధము.

సుందు:- మన వాదమువలన నీ సమస్య తీరదు.

ఉపసుం:- అట్టిన నిర్వివాదముగా నీ విషయము పరిష్కరింపుము.

సుందు:- అట్టిన మన మిరువురము పోయి తిలోత్తమనుజూచి యామె యెవరిని వలచినదో చెప్పు మని కోరుదము. ఆమె నిన్ను వలచిన నీవు చేకొనుము. నన్ను వలచిన నేను చేకొందును.

జంబు:-పిట్ట పిట్ట పోరు పిల్లతీర్చినట్లున్నది.

శౌన:- ఆ మాయలమారియే యీ తగవు తీర్చగలదు.

ఉపసుం:- అట్టిన నా మెకడకే పోవుదము రమ్ము.

సుందు:- జంబుకా ! తిలోత్తమ యున్నకడకు దారి చూపుము.

జంబు:- చిత్తము. దయసేయుడు.

మూడవరంగము

(జంబుకుడు, శౌనకుడు ప్రవేశించుచున్నారు)

జంబు:- ఓరీ శౌనకా! దేవతలు టక్కరిముండకొడుకులు . సుందోప సుందుల మీదికి మహామారిని బంపినారు. వీరికి వినాశకాలము వచ్చినది.

శౌన:- అది మిక్కిలి యందముగా నుండుటచే వీరికి యొడలు తెలియక సేవమెత్తినది.

జంబు:- అందమైనది గనుకనే వీరిపాలిటి త్రాడుపామైనది.

శౌన:- దానియందము మెచ్చవలసినదేరా! దాని కను లాల్చిప్పులురా!

జంబు:- నిజమే. దాని ముక్కు మన శుక్రాచార్యుల వారి పాడుముకాయ వలె నున్నది.

శౌన:- దానిని జూడగా మనకుకూడ కవిత్యము పుట్టుచున్నదిరా! దాని క్రింది పెదవి మిరపకాయ!

జంబు:- దాని నోరు దొన్నె!

శౌన:- దానిచెక్కిలి మంగలికత్తి నూరురాయిలాగ నున్నగా నున్నది!

జంబు:- దానితల తాటిపండురా! వెనుకనలుపు! ముందెఱుపు!

శౌన:- దానిచెవులు వడియములురా!

జంబు:- కొంపదీసి కొఱికి కరకర నమిలెదవేమో!

శౌన:- అగును. కొఱికి నమలవలెనని బుద్ధి పుట్టుచున్నది!

జంబు:- పుచ్చుకుక్కలాగ నున్న నీకుగూడ శృంగారమా!

శౌన:- నేను పుచ్చుకుక్క నైన నీవో ఎందునక్కపు.

జంబు:- ఓరి దొంగతొత్తుకొడకా! నేను నక్కనటరా?

శౌన:- ఓరి మొండిముండకొడకా! నేను కుక్కనటరా?

జంబు:- సుందమహారాజాగారి బంటును నీ వధిక్షేపించెదవా?

శౌన:- ఉపసుందమహారాజాగారి సేవకుడను నన్ను నీవు నిందించెదవా? ఇదిగో కాసుకో నాదిబ్బ. ఒకగ్రుద్దు గ్రుద్దితినా నెత్తురు గ్రక్కుకొని చచ్చెదవు.
(గ్రుద్దతోపుచున్నాడు)

జంబు:- (శౌనకుని పట్టుకొని గొంతు పిసికి) చచ్చినావురా ముండకొడుకా!

శౌన:- (గొండ్రించుచు జంబుకుని చేయి కలుచుచున్నాడు)

జంబు:- (గొంతు విడిచి) నీవు శౌనకుడ వనుమాట సార్థకమైనదిరా! కాటకుక్కవలె కలుచినావు! కుక్కకాటుకు చెప్పుదెబ్బ అన్నారు.

(చెప్పుతో కొట్టుచున్నాడు)

శౌన:- ఈ నక్కజిత్తులు నాదగ్గఱ పనికిరావు. ఇదో కత్తి తెచ్చి నీతల తెగవేసి దను. ఉండు.

జంబు:- నేనుకూడ మాయింటికిఁబోయి ఖడ్గము తెచ్చి యీ పాపాత్ముని మట్టుపెట్టెదను. వీనిపాగరు మీటుచున్నది. (ఇద్దఱునిష్క్రమింతురు)

నాలుగవరంగము

(తిలోత్తమయు, మంజుఘోషయు ప్రవేశించుచున్నారు)

తిలో:- ఓసి మంజుఘోషా! నీ వన్నట్లు మన కార్యసిద్ధి కావలసిన దినము నేడే.

మంజు:- భగవానుడగు భాస్కరుడు సకలభూత చైతన్య ప్రదాతయై తూర్పుకొండ నలంకరించుచున్నాడు. ఈయన యస్తమించు లోపల సంకల్పము ఫలించును.

తిలో:- ఇంతకు దానవసోదరు లెట్లున్నారు?

మంజు:- ఎట్లున్నారని చెప్పుదును? ఈనిన పండులవలె నెవరిని దగ్గఱకు రానిక సేవకులపై సయితము కస్సు బుస్సు మని కొట్టబోవుచు నానావస్తలఁ బడుచున్నారు. వారి మన్మథవ్యధకు మితిలేక యున్నది.

తిలో:- ఇద్దఱకు తలవెట్టి యెత్తినదిగదా! అందుచేత వైరము తప్పదు.

మంజు:- వైరము తప్పనప్పుడు మరణము తప్పదు.

తిలో;- దేవతల సంకల్పముచేత నిది జరుగుగాక. కాని యన్నదమ్ములు సంధి చేసుకొందురేమో!

మంజు;- మదనజ్వరముచేత వారికి సంధిరోగము పుట్టినది. 'తిలోత్తమ' 'తిలోత్తమ' యని పలవరించుచున్నారు. ఆ సంధి తప్ప వేరు సంధి లేదు. ఈసంధిరోగము వారి ప్రాణములు తీయునదే.

తిలో;-

తే. ఆసవముకన్న ప్రబల మద్యంబుకన్న
కల్లుకన్న మై రేయంబుకన్నగూడ
నధికమదము గల్గించు మోహంబు నరున
కాత్మహానికి కారణ మగును దుదకు.

9

మంజు;- ఏపిశాచమునకైన మంత్ర మున్నది కాని కామ పిశాచమునకు మంత్రసాధనము లేదు.

తిలో:- అడుగుల చప్పుడగుచున్నది. ఎవరో వచ్చుచున్నారు చూడు.

మంజు;- (పరికించి చూచి) అరుగో! సుందోపసుందులే నీ దృశ్యార్థమై వచ్చుచున్నారు.

(సుందోపసుందులు ప్రవేశింతురు)

తిలో:- వీరిపాలిటి కాళరాత్రిని నేనని యెఱిగక మృత్యుముఖమును జొచ్చినట్లు వీరు నా కడకు వచ్చుచున్నారు.

మంజు;- మన మాడదలఁచిన నాటకములో కడపటి యంక మిది.

తిలో:- (ఎదురుగా యోయి) దానవ సార్వభౌములకు స్వాగతము.

సుందు;- కల్యాణీ! మంగళము.

ఉపసుం:- కల్యాణము.

మంజు:- కల్యాణకాలమునకే యీమె యెదురుచూచుచున్నది.

సుందు:- అచిరకాలములోనే నది ప్రాప్తించును.

ఉపసుం:- అది నేడే కావచ్చును.

తిలో:- మహాత్ములారా! పాదచారులై మీరు శ్రమపడి నాకడకు రానేల. మీకడకు రమ్మని కాకిచేత వార్తనంపిన నేను రానా?

సుందు:- నీవు విరహతాపముచేత నస్వస్థురాల వైనందున మే మే వచ్చితిమి.

మంజు:- ఆ విరహము మీ నిమిత్తమే కాదా?

తిలో:- దేవరవారిని రప్పించిన పని యేమో సెల వీయవలెను.

సుందు:- కల్యాణి! నేను నీ మీద వలపు నిలిపితిని.

ఉపసుం:- నేనును నిన్ను గుఱించి మోహంబుధిలో మునిగితిని.

సుందు:- అక్కతమున మా కహోరాత్రములు నిద్రాహారములు లేవు. అందుచేత మాలో నీ వెవ్వని వరింతువో విస్పష్టముగా జెప్పుము. నీ ముఖంబున నాపల్కులు విని రెండవవాడు తపోవనమునకైన నరుగును. ప్రాణములనైన విడచును.

మంజు:- (తనలో) అంతమాట పుట్టవలెను గదా!

తిలో:- మహాత్ములారా! నన్ను సంకటావస్థలో జెట్టితిరి గదా!

సుందు:- సుందరీ! నీవు భయపడకు. నీ యిచ్చ వచ్చిన వానిని నిర్భయముగా వరింపుము. కాని యొక్క మాట. విను-

తే. పంచబాణ మార్తాండ తాపంబు చేత
నవసీయున్నది నామేను వివశమగుచు
మెలత నీ నీడ యనియెడు నీడలోన
దాగి ప్రాణంబు గాచికోదలడుకొంటి.

10

ఉపసుం:- కల్యాణి! నామనవి కూడ విను -

తే. కాముఁడనియెడు బలు వేడుకాడు నన్ను
గనికరములేక వధింబుంపఁగాఁదలంచె
తెఱవ నీ భుజమధ్య మందిరమునందు
నన్ను దలదాడుకొననిమ్ము మిన్నకుండ

11

తిలో:- అయ్యయ్యో! మీవంటి మహాభాగుల కుపకారము చేయుటకు
నేనెంతదానను?

సుందు:- ఎంత దాన వననేల? ఎంతదానవు గాకున్న మాకింత పెట్టి
యెత్తును?

ఉపసుం:- నీ వెంతదానవైన నగుదువు!

సుందు:-[తిలోకసుందరీ! ఇది నీ స్వయంవరమహోత్సవము. ఈ సమ
యమున నీకర్తవ్యమిది.

ఆ. చక్కదనము చూడు సౌకుమార్యము చూడు

ఉపసుం:- సాహసంబు చూడు శక్తిచూడు.

సుందు:- బాహుయుగము చూడు దేహదార్ఢ్యము చూడు.

ఉపసుం:- మాట చూడు మొగము తేట చూడు.

12

సుందు:- తే. నీవు నాబహిఃప్రాణంబు నీ రజాక్షి

ఉపసుం;- నీవు నా భాగ్యరాసివి నెలఱుమిన్న

సుందు:- నీవు నాతపఃఫలమవు నిశ్చయముగ

ఉపసుం:- నాకనుల చందమామవు నలినవదన.

13

సుందు:- ప్రేయసీ! మా పరస్పర తారతమ్యములు నీ విదివఱకే
యెఱుంగుదువు కాని నావిషయమై యించుక చెప్పదను విను.

ఉపసుం:- నేనును జెప్పెదను. ఆకర్ణింపుము.

సుందు:- తే. మాననీయ మహాతపో మహిమవాడ

ఉపసుం:- పద్మసంభవ వర్ణిత ప్రతిభవాడ

సుందు:- భువన వందిత నిత్యవైభవమువాడ

ఉపసుం:- అష్టదిక్పాల భయద సాహసమువాడ

14

సుందు:- గీ. కరగతానేక శస్త్రాస్త్ర గరిమవాడ

ఉపసుం:- అమర నిర్జేయ బాహు విక్రమమువాడ

సుందు:- జయరమా పీఠ విపుల వక్షంబువాడ

ఉపసుం:- కల్పశాఖాభ బాహు యుగ్మంబువాడ

సుందు:- సాధు సజ్జనకోటి రక్షణమువాడ

ఉపసుం:- శత్రుస్సేనికానీక శిక్షణమువాడ

సుందు:- సకలజనమాన్య చండశాసనమువాడ

ఉపసుం:- అమరపూజిత పాదపద్మములవాడ

16

సుందు:- కామినీ మనోహర గుణగణమువాడ

ఉపసుం:- అంగనాప్రియ చతుర వాక్యములవాడ

సుందు:- ప్రాణసఖి! నీకు నచ్చిన యట్టివాడ

ఉపసుం:- నేను నీవాడ నేలుకో నెనరుతోడ.

17

సుందు:- ప్రియురాలా!

తే. తావకముఖేందు మండల దర్శనమున
పొంగి పొరలు చున్నది నాదు మోహవార్ద
కోర్కె లను తరగలు లేచి కోట్లకొలది
పోటుమీద నున్నది కాని పాటెఱుగదు.

18

ఉపసుం:- ప్రాణేశ్వరి!

తే. నీదు వదనాంబుజాతంబు మీద నిపుడు
 నా మనశ్చంచరీకంబు ప్రేమతోడ
 వ్రాలియున్నది మరలీంప వశము గాదు
 మొలకలెత్త కోర్కెలు మేను పులకలెత్తె.

19

సుందు:- కాంతామణీ! నన్ను నీవు వరింతువేని త్రైలోక్య సామ్రాజ్యంబు
 నకు నిన్ను పట్టమహిషిని జేతును.

ఉపసుం:- నన్ను జేపట్టుదువేని ముల్లోకములు నీ కనుసన్నల మెలంగు
 నట్లు చేసెదను.

సుందు:- ఇంద్రాణిచేత నీయి ల్లాడ్పించెదను.

ఉపసుం:- కమలభవుని రాణిచే నీకాళ్లు పట్టించెదను.

సుందు:- శ్రీమహాలక్ష్మిని నీకు సేవకురాలిని జేసెదను.

ఉపసుం:- పార్వతి చేత నీయింటి పాణిపని చేయించెదను.

సుందు:- పారిజాత వృక్షము నీ పెరటి చెట్టుగాఁజేసెదను.

ఉపసుందు:- మందారతరువు నీ మందిరోద్ధానమున నాటెదను.

సుందు:- కామధేనువు నీ గాడిపసర మగును.

ఉపసుందు:- చింతామణి నీముంజేతికంకణమున నతికించెదను.

సుందు:- దేవేంద్రుడు నీ ద్వార పాలకుఁడగును.

ఉపసుందు:- దండధరు డు నీ పశులకాపరి యగును.

సుందు:- బ్రహ్మ నీ యింట పంచాంగబ్రాహ్మణుఁడగును.

ఉపసుం:- వాయుదేవుడు నీకు వీవన విసరును.

సుందు:- నీకుఁగలుగు సౌఖ్యమిం కెవరికేగలుగదు.

ఉపసుం:- దేవతాంగనలు నీ వైభవము చూచి యాశ్చర్యము కలిగి.
 యుందురు.

సుందు:- నీకన్న గొప్పది ముల్లోకముల నుండదు.

ఉపసుం:- అప్పురలు నీకు తలయంటి స్నానము చేయించెదరు.

సుందు:- కల్యాణి! ఇవియెల్ల లోడలఁచుకొని స్వయంవరము చేసుకొనుము.

ఉపసుం:- అనాలోచితముగా వర్తింపకుము.

సుందు:-

ఉ హారము లొల్లకుంటేని, విహారము లొల్లక యున్నవాడ నా
హారము మానుకొంటే వ్యవహారము పాంతకుఁబోవకుంటే సూ
దారలఁజూడనైతి నతిదారుణ వేదన లొందుచుంటే నా
కారము చూడు మెంతటి వికారము నొందెనొ మేనుసన్ననై. 20

మంజు:- (తీలోత్తమ చెవిలో) అన్నదమ్ము లొకరిని మించి యొకరు కోతలు
కోయుచున్నారు.

తీలో:- (రహస్యముగా) చేతలకు కోతలకు చాలదూరము. (ప్రకాశముగా)
దానవేశ్వరులారా! ఈ విషయమున నేను ఇదమిత్థమని నిర్ణయింపఁజాల
కున్నాను. ఏమన-

తే. ఒకటి సంపంగిపువ్వు, వేరొకటి జాజి
యొకటి బంగారుఘటిక, వేరొక్కటి మణి
యొకటి కైలాస శైల మింకొకటి మేరు
వేది గ్రహియించి వీనిలో నేది విడుతు? 21
మఱియును-

సీ. ఔత్సుక్యమునయందు నౌదార్యమునయందు
నిరువురు తుల్యులే యెంచిచూడ
సమరదోహలమందు సాహసంబులయందు
నిరువారు తుల్యులే యెంచిచూడ

కార్యదీక్షలయందు గాంభీర్యమునయందు

నిరువురు తుల్యులే యెంచిచూడ

నుగ్రహపోనిష్ఠ నుజ్జ్వల మహిమల

నిరువురు తుల్యులే యెంచిచూడ

ఆ. శత్రు శిక్షణమున మిత్ర రక్షణమున

నిరువురును సమాను లెంచిచూడ

నెవరి నేవరింతు నెవ్వని త్యజియింతు

నేమిసేతు నిప్పు డేమిబుద్ధి.

22

సుందు:- కల్యాణీ! నవనీతమువంటి నీమనస్సు వ్యాకులముచేత మలినము చేయకుము.

ఉపసుం:- నిర్భయముగా నీయిచ్చవచ్చినట్లు చేయుము.

సుందు:- (తనలో) ఈమె తప్పక నన్నే వరించును.

ఉపసుం:- (తనలో) ఈమె కటాక్షము నా మీదనే పడును.

తిలో:- అసురనాయకులారా! కాంతల చక్కదనముకూడ సామ్రాజ్యము వంటిది. సామ్రాజ్యములను బాహుబల సంపన్నులగు మహావీరులే యనుభవింతురు గదా. అట్లే సౌందర్యము కూడ వీరభోజ్యము. కావున మీ యిరువురులో నెవ్వడు మహావీరుడో యాతనినే వరించెద. మీరుభయులు ద్వందయుద్ధము చేయుడు. ఎవ్వడు గెలుచునో వాని కంఠము నలంకరించుటకు హస్తమున మందారమాల పూనియుంటిని. విజయలక్ష్మి తోపాటు నన్నుగూడ నతడే చేకొనుగాక!

సుందు:- భళీ! కల్యాణీ! మేలైనమాట పలికితివి. నా భుజ విక్రమము నీవే చూచెదవుగాక!

ఉపసుం:- శ్లాఘ్యమైన పథము త్రొక్కితివి. నా విక్రమము నీ కను పండువు సేయుగాక!

తిలో:- మహాత్ములారా! మీలో గెలుపొందినవారు రెండవవానిని వధింపగూడదు. ఆ హింస నేజూడజాల.

సుందు:- ఒకడు మరణించినగాని రెండవవాడు గెలుపొందడు.

ఉపసుం:- విజయమేకాని మరణముజోలి నీ కెందుకు?

సుందు:- క్షణ కాలములో విజయము నొంది నిన్ను గౌరీలించెద.

ఉపసుం:- ఆమెను గాదు. మృతినొంది రంభను గౌరీలంతువుగాని.

సుందు:- ఆమెపుష్పమాల నీ మెడయందుఁబడను. మరణోన్ముఖుడైన నీకంఠమున వేయుటకు మందారమాలలు ధరించి యప్పరలెదురు చూచుచున్నారు.

ఉపసుం:- అవి నాకొరకుగావు నీకొరకేమో!

సుందు:- జయము పొందెడువానికి నప్పరల పొందేల?

ఉపసుం:- జయము నీకే కల్గినని యెట్లు చెప్పగలవు? యుద్ధములు జూదముల వంటివి. జయాపజయములు దైవాయత్తములు.

సుందు:- నా బాహుబలమే నాకు జయ మిచ్చును.

ఉపసుం:- నీ వెంత? నీ బాహుబలమెంత?

సుందు:- ఓరీ భ్రాతృద్రోహ! నేనెంత? నా బాహుబలమెంత? పిచ్చుకను నలిపివేసినట్లు నలిపివేసెదను. జాగ్రత్త!

ఉపసుం:- ఓరీ! గర్వోన్మత్తా! భ్రాతృద్రోహిని నేను గాను నీవే.

తిలో:- (మంజుషూషతో) ఓసీ! క్రోధాగ్ని రగులుచున్నది. ఇదజ్ఞానము లేచును.

మంజు:- ఆ జ్ఞానముకు వీ రాహుతి యగుదురు.

సుందు:- ఇదిగో క్షణకాలములో యమమందిరమున కతిథిగాబంపెద.

ఉపసుం:- మొదటి యతిథివి నీవే యగుదువు.

సుందు:- నాగదకు నీవు ప్రథమకబళంబ వగుదువు.

ఉపసుం:- నాఖిడ్గమునకు నీ వెర వగుదువు, కాదు. కాదు. నాగదా పాతమే నీశిరంబు ప్రక్కలుచేయును.

సుందు:- పలుకులు కోటలు దాటును. పనులు మనస్సులోనే యుండును.

ఉపసుం:- మాటలుగావు ఇవిగో పోటులు . కాసుకో.

(అని గద యెత్తుచున్నాడు)

సుందు:- ఆగద నెత్తిన హస్తమే ముందు విఱుగకొట్టెదను.

తిలో:- మహావీరులారా! అన్యోన్యసంహారదీక్షితులయిన మీ యిరువుర సంరంభము భయంకరముగా నున్నది. అబలలమైన మేము దుర్వార సంగ్రామము చూడలేము. మీరా బయలిమీదికి వెడలి యుద్ధము సేయుడు.

సుందు: అగును. నిజమే.

ఉపసుం:- అట్లే యగుగాక. (అని యిరువురు నిష్క్రమించుచున్నారు)

తిలో:- ఈ పోవుట యమలోకమునకే.

మంజు:- వారి హుంకారములు యమవాహనము మెడలోని ఘంట చప్పుడువలె వినబడుచున్నది.

తిలో:- సఖి! చూడు చూడు. పండ్లములు కట్టిన కోడిపుంజులవలె సోదర స్నేహమువదలి యీరాక్షసు లొకరిమీద నొకరు ఖడ్గములు పుచ్చుకొని దుముకుచున్నారు.

మంజు: ఆదోతులవలె వీరు పోరాడుచున్నారు.

తిలో:- ఓసి! చూడు చూడు! సుందుడు ఖడ్గముతో తమ్ముని బాహువు మీద కొట్టగా వసంతములె నెత్తురు కారుచున్నది.

మంజు:- ఔనౌను. పాపముపసుందుడు తన ఖడ్గముతో సుందుని గుండెలలో పొడిచినాడు. కొండనుండి సెలయేరు పాటినట్లు వాని శరీరమునుండి నెత్తురెట్లు ప్రవహించుచున్నదో!

తిలో:- ఓసి! చూడు చూడు . సుందుడు మూర్ఛపోయినాడు.

మంజు:- మూర్ఛపోయినను వెంటనే లేచి మఱల నుపసుందని మీదికి బోవుచున్నాడు.

తిలో:- అయ్యో! ఈ సారి ఉపసుందుడు మూర్ఛపోయినాడు.

మంజు:- పడినసేమి. బంతిలాగున లేచి సుందుని మీదికి బోవుచున్నాడు.

తిలో:- చూడు. ఈసారి క న్నలు చింతనిప్పులవలె నెట్టిగాఁగనడుడఁగ పండ్లు పటపటఁ గొలుకుచు “రారా ! రారా! ఈదెబ్బ తో సరి సరి” యనుచు గదల చేతబుట్టుకొని నొకరి నొకరు డీకొనుచున్నారు.

మంజు:- నెత్తురు చాల కారిపోవుటచే చాల నీరసముగా నున్నారు.

తిలో:- అయ్యో! అయ్యో! పాపము. అన్యోన్య గదా ఘాతముచేత నేనుగలవంటి వీరు పేనుగలలై నేలగూలినారు. దుర్మార్గులైనను నాకతమున వీరు కూలుటచే నాకు మిక్కిలి జాలి కలుగుచున్నది.

(తెరలో -హా సుందమహారాజా! హా ఉపసుందమహారాజా!)

మంజు:- వీరి యనుచరులైన జంబుక శౌనకులు ప్రభువుల మరణము నకై విలపించుచున్నారు.

తిలో:- దుర్వ్యసనాసక్తులైన వారి గతి యింతే గదా!

(తెరలో- భఘీ! భఘీ! తిలోత్తమా! భఘీ! తిలోత్తమా!)

(పుష్పవర్షము కురియుచున్నది)

మంజు:- సఖి! దేవతలు నిన్ను శ్లాఘించి పుష్పవర్షము గురిపించుచున్నారు.

తిలో:- ఇదియెల్ల నమరుల సంకల్పమే. నాప్రజ్ఞ కాదు. ఇడమీద సిద్ధ సాధ్య గంధర్వ విద్యాధర ప్రముఖులు సుఖముగా బ్రదుక వచ్చును.

(అప్పుడు విమానముమీద నుండి జయకేతుడను విద్యాధరుడు ప్రవేశించుచున్నాడు)

జయకేతుడు:- కల్యాణి! తిలోత్తమ! జయము జయము.

తిలో:- అయ్యా! మీరెవరు?

జయ:- సుందరి! నేను జయకేతుడను విద్యాధరుడను. తిలోకాధిపతి యైన మహేంద్రుడు నిన్ను బహూకరించి తోడ్కొని రమ్మని తన విమాన మిచ్చి నన్ను బంపెను. అదిగో సువర్ణ మయమైన బహురత్నఖచితమైన దేదీప్యప్రభా భాసమానమైన రత్న కింకీణీ సహస్ర నినాద మనోహరమైన మందార పారిజాత పుష్పమాలాలంకృతమైన వెలయుచున్న విమానము.

తిలో:- ఇంత గౌరవమునకు నేనర్హురాలను గాను.

మంజు:- ప్రభువుల యనుగ్రహమునకుఁ బాత్రమవైతివి.

జయ:- సుందరి!

తే. కాలదండంబు విష్ణుచక్రంబుజేయ

లేని పని నెఱవేర్చెను లేమ యొకతె

దైవ మనుకూల మగు నేని తప్పుకుండ

నెంతటి యసాధ్యమైన సిద్ధించు వేగ.

23

తిలో:- దేవతానుగ్రహ మున్నపక్షమున గడ్డిపరకయు మహాశస్త్ర మగును. ఇందు నాప్రజ్ఞ లేదు. భగవానుడగు కామదేవునిదే ప్రజ్ఞ. నేను నిమిత్తకారణము.

మంజు:- నీవు కామదేవునకు కామదేవుడు నీకు తోడుగుటచేత కార్యసిద్ధి యైనది.

జయ:- కల్యాణి! నిజమే. తగిన శస్త్రము లేనపుడు వీరుడేమి చేయగలడు.

తే. పడఁతి నీదురూపంబు చాపంబు చేసి

నవ్వలావణ్యమును మేటి నారి చేసి

తొడరి నీ చూపు క్రొవ్వాడే తూపు చేసి

కూల్చినాడు దానవులను కుసుమశరుడు.

24

మంజు:- సఖి! దేవతలు విజయలక్ష్మినివలె నిన్ను వేయికన్నులతో జూచి
యానందింప మహేంద్రుడు కోరుచుండును. రమ్మ, వేగము పోవుదము.

జయ:- పదునాల్గు జగములు సుఖించుగాక!

చ. వ్యసనములం దగుల్కొనక యన్యుల యర్థము గోరకుండ మా
నసమున నిండుభక్తిని జనార్దను పాదములన్ భజించుచున్
వసతులు పాడేపంటలును భాగ్యము బిడ్డలు గల్గి యింక తా
రసదృశ సౌఖ్యలీల శతహాసముల్ బ్రదుకన్ వలెన్ బ్రజల్. 24

(అందఱు నిష్క్రమింతురు)

ఇది పంచమాంకము

సంపూర్ణము.

T.T.D. Religious Publications Series No : 701

Price : Rs.15/-



**Published by K.V. Ramanachary, I.A.S., Executive Officer,
Tirumala Tirupati Devasthanams, Tirupati and
Printed at TTD Press, Tirupati.**

